

KAVYAMÂLÂ. 76.

THE
GANGÂVATARANA
OF
NÎLAKANṬHA DÎKSHIT,

EDITED BY
PAṆḌIT KEDÂRANÂTHA S'ÂSTRÎ,
SON OF
MAHÂMAHOPÂDHYÂYA PAṆḌIT DURGÂPRASÂDA
OF
JAIPUR
AND
VÂSUDEVA LAXMAN S'ÂSTRÎ PAṆAS'IKAR.

PUBLISHED BY
TUKÂRÂM JÂVAJÎ,
PROPRIETOR OF THE "NIRNAYA-SÂGAR" PRESS.

Bombay:

1916.

Price 8 ~~Annas~~.

(All rights reserved by the publisher.)

Published by Tukaram Javaji and Printed by Ramchandra Yesu Shedge,
at the Nirnaya-sagar Press, 23, Kolbhat Lane,
BOMBAY.

काव्यमाला. ७६.

श्रीनीलकण्ठदीक्षितविरचितं

गङ्गावतरणम् ।

जयपुरमहाराजाश्रितमहामहोपाध्यायपण्डितदुर्गाप्रसादनयपण्डित-
केदारनाथशास्त्रिणा, मुम्बापुरवासिपणशीकरोपाह्वविद्वद्वरलक्ष्मण
शर्मात्मजवासुदेवशर्मणा च संशोधितः ।

द्वितीय संस्करणम् ।

तच्च

मुम्बय्यां

तुकाराम जावजी श्रेष्ठिभिः

रीये निर्णयसागराख्यमुद्रणयन्त्रालये स्वायसाक्षरैर्मुद्रयित्वा प्रकाशितः ।


शाकः १८३७, ख्रिस्तान्दः १९१६.

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रणयन्त्रालयाधिपते-
रेवाधिकारः ।)

मूल्ये ८ अणुकाः ।

श्रीनीलकण्ठदीक्षितः ।

तत्समकालिका द्रविडदेशीया अन्यकवयश्च ।



जानन्ति खलु सर्वेऽपि पण्डिता दक्षिणदेशेषु श्रीमति भरद्वाजान्वये कृतावताराः श्रीम-
दप्पयदीक्षितेन्द्रा इति । तेषामेव दीक्षितमणीनां 'अप्पयदीक्षिताः', 'अप्पयदीक्षिताः',
'अप्पदीक्षिताः', इत्यपि नामान्तरद्वयं संहृत्यते ग्रन्थेषु । श्रीकण्ठमतप्रतिष्ठापनाचार्य-च-
तुरधिकशतप्रबन्धनिर्वाहक-महाव्रतयाजिन इति तेषां विरुदावलिः । ते हि गतेषु ४६५४
कल्यन्देषु, नार्थातेषु १५५४ ख्रिस्ताब्देषु, काञ्चीपुरपरिसरवर्तिनि अडयप्पलनाम्यग्रहारे
भरद्वाजकुलोत्पन्नस्य छन्दोगस्य श्रीमदाचार्यदीक्षितस्य मूलोः श्रीविश्वजिद्याजिरङ्गराजम-
खिनो लब्धजन्मानो द्वासप्ततिं संवत्सरान्प्राप्य परःशतान्ग्रन्थान्निर्मसुः । सर्वतन्वस्वतन्वाः
श्रीमन्तो दीक्षितेन्द्राः । तत्रापि तेषामनितरसाधारणी नैपुणी पूर्वोत्तरयोर्मांसयोः ।
भक्तिश्च भगवति चन्द्रचूडे । द्राविडी (Tamil) तेषां जन्मभाषा । तेषां जन्मवत्सरा-
दिकं सर्वमपि वृत्तान्तं विशदं व्याहरति दीक्षितचरिते शिवानन्दयोगीन्द्रः—

‘वीणातत्त्व(४६५४)ज्ञसंख्यालसितकलिसमाभावप्रमातीचवर्षे

कन्यानासे तु कृष्णप्रथमतिययुतेऽप्युत्तरप्रोष्ठपाद्रे ।

कन्यालभेऽद्रिकन्यापतिरमितदयःशेवधिवैदिकेयु

श्रीगौर्यै प्राग्यथाह स्म समजनि विरिञ्चिशपुर्या कलेशः ॥’ इति ।

एकादश रूद्रा इव तेषां समजनिषत तावन्तः पुत्राः । सर्वेऽपि कृतविद्या विनयोज्ज्वला-
श्चावतिपत मनीष एव तेषां निर्याणसमये । निर्याणं च श्रीमति चिदम्बरक्षेत्रे समभूत् ।
इयं हि तेषां चरना सूक्तिरिति श्लोकमुं पठन्ति विद्वांसः—

‘चिदम्बरमिदं पुरं प्रथितमेव पुण्यस्थलं

मुनाश्च विनयोज्ज्वलाः सुकृतयश्च काश्चित्कृताः ।

१.

‘मुनिरस्ति भरद्वाजः ख्यातस्त्रिभुवनेष्वपि ।

अत्रैर्यस्य जहौ रामोऽप्यरण्यभ्रमणभ्रमम् ॥

तस्यान्वये महत्यासीत्क्षीरोद इव चन्द्रमाः ।

श्रीकण्ठचरणासक्तः श्रीमानप्पयदीक्षितः ॥

इति गङ्गावतरणकाव्ये प्रथमे सर्गे ।

‘अप्पयदीक्षितेन्द्रानशेषविद्यागुरुहन् वन्दे ।

यत्कृतिबोधबोधौ विद्वद्विद्वद्भिर्भाजकोपाधी ॥’

इति तन्त्रसिद्धान्तदीपिकायाम् ।

‘विद्वद्गुरोर्विहितविश्वजिदध्वरस्य श्रीसर्वतोमुखमहाव्रतयाजिसूनोः ।

श्रीरङ्गराजमखिनः श्रितचन्द्रमौलिरस्लप्पदीक्षित इति प्रथितस्तनूजः ॥’

इति सिद्धान्तलेशसंग्रहे ।

वयांसि मम सप्ततेरुपरि नैव भोगे स्पृहा

न किंचिदहमर्थये शिवपदं दिदक्षे परम् ॥' इति ।

उच्यते च शिवलीलार्णवमहाकाव्ये नीलकण्ठमखीन्द्रेण—

‘कालेन शंभुः किल तावतापि कलाश्चतुःपष्टिमिताः प्रणिन्ये ।

द्वासप्ततिं प्राप्य ममाः प्रवन्धाञ्छतं व्यधादप्पयदीक्षितेन्द्रः ॥’

इति १ मर्गे ६ श्लोकः ।

नैः कृताः कृतयश्चतुरधिकं शतमिति परिगण्यन्ते विज्ञैः । त इमे दीक्षितेन्द्रा वेल्दुर-
(Velur)आख्यनगराधीश्वरेण चित्रवोरप्पनायकपुत्रेण लिङ्गमनायकस्य पित्रा चित्रवो-
म्मभूपालेन सादरं नितरां संभाविताः संमाननाभिः । वसन्तस्तस्य सर्वाप एव तत्र नगरे
बहुगोऽल्लवाहयन्स्वर्जावितकालम् । उच्यते च ग्रन्थेषु—

‘हेमामिषेकसमये परितो निपण्णमौवर्णनंहतिमयाचिनवोम्मभूपः ।

अप्पय्यदीक्षितमणेनवद्यविद्य कम्पटुसस्य कुरुते कनकालवालम् ॥

कर्णश्रीचित्रवोम्मक्षितिपतिरभितो लम्भयञ्जातकुम्भ-

स्तोमं हेमामिषेकप्रणयनसमये यस्य मूर्तिं प्रशस्याम् ।

रेजे श्रीरङ्गराजाध्वरिवरकलशाम्मोधिद्व्यप्रमूते-

विद्याकल्पटुसस्य स्वयमिव कल्यञ्जानत्पालवालम् ॥’

इति ननरपुंगवदीक्षितकृत-यात्राप्रबंधचम्पूकाव्ये ।

‘नानादेशनरेन्द्रमण्डलमहायज्ञातिदूरीभव-

त्कादाचित्कपदारविन्दविनतेरप्पय्ययज्वप्रभोः ।

शैवोत्कर्षपरिष्कृतैरहरहः मूर्तैः सुधालालितैः

फुल्लकर्णपुटस्य वोम्मनृपतेः पुण्यानि गण्यानि किम् ॥’

इत्यन्यत्र च ।

अनन्तरं चाराधिता दीक्षितेन्द्राः पेन्नुगोण्डाधीशेन श्रीरङ्गरायसोदरेण तिरुमलरायतन-

१. असौ चित्रवोम्मभूपालो विजयनगराधीशस्य नरसिंहवंशीयस्य सदाशिवमहारायस्य,
पेन्नुगोण्डाधीशस्य कर्णाटराजस्य श्रीरङ्गमहारायस्य च, सामन्तोऽभूत् । चित्रवोम्मभूपा-
लस्यास्य प्रार्थनया सदाशिवमहारायेण श्रीरङ्गमहारायेण च दत्तानि सप्त दानशासनपत्राणि
वेल्दुर(Velur)ज्वरखण्डेश्वरदेवायतने शिलायामुत्कीर्णानि सन्ति । तानि च १४८८
(A. D. 1566) शकाब्दे, १४९७ (A. D. 1575) शकाब्दे च उत्कीर्णानि ।
(Vide pp. 69-75, Vol. I., South Indian Inscriptions, by
Dr. E. Hultzsch.)

जेन वेङ्कटदेवेन । नियोगेन चास्याकुर्वन्कुवलयानन्दं नानार्थालंकारप्रबन्धम्—
 'असुं कुवलयानन्दमकरोदप्पदीक्षितः ।
 नियोगाद्वेङ्कटपतेनिरुपाधिकृपानिधेः ॥'

इति कुवलयानन्दे ।

अनन्तरं च दीक्षितेन्द्रा अतोतेषु १५४८ शालिवाहनशकाब्देषु, यातेषु च १६२६ ख्रिस्ताब्देषु, 'अक्षय'नात्रि संवत्सरे शैववैष्णवानां विवादं कमपि निणेतुं पाण्ड्यदेशाधिपतिना तिरुमल्लैनायकमहाराजेन बहु प्रार्थितास्तत्रागमन् । प्रतीयते चायमंशः 'ओरिएण्टल् हिस्टोरिकल् म्यानुस्क्रिप्ट्स्' आख्यग्रन्थतोऽपि । अथ स्वदेशमागत्य क्रियता

१. वेङ्कटदेवराज्यसमयश्च १५०८ (A. D. 1586) शकाब्दादारभ्य १५३५ (A. D. 1613) शकाब्दावर्धति निर्णीतम् । (Vide p. xiii, Second Report on Sanskrit Manuscripts, by Dr. E. Hultzsch.)

२. 'Oriental Historical Manuscripts' translated by W. Taylor, Vol. II, p. 149:—

"In the year S. S 1544, in Dundubhi year, the 17th of Masi month, Muthu-Tirumalai Naicker came to Madura in order to be anointed (or installed) to receive the sceptre and other ensigns of royal authority.

"Having thus arranged the plan, the whole was thus begun to be carried into execution at once on the 10th of Vaiyasi month, of Akshaya year during the increase of the moon. From that time forward as the master came duly to inspect the work, it was carried on with great care. As they were proceeding first in excavating the Teppakkulam they dug up from the middle a Ganapati (or image of Ganesa) and caused the same to condescend to dwell in a temple built for the purpose. As they were placing the sculptured pillar of the Vasanta-mandapam and were about to fix the one which bore the representation of Yekapada-murti they were opposed by the Vaishnavas. Hence a dispute arose between them and the Saivas, which lasted during six months and was carried on in the presence of the Sovereign. Two arbitrators were appointed, Appa Dikshitar on the part of

कालेन कालधर्म गता दीक्षिताः । अतः सर्वथा निर्णयते १६२६ तमाव्दात्पूर्वं न तेषां निर्याणसमय इति । शाब्दिकसामर्थ्यमैः श्रीमान्भट्टोजिदीक्षितोऽपि तानेव गुरुन्प्रार्थयमानस्तेभ्य एवाव्यैष्ट श्रीमद्भाष्यं ब्रह्मसूत्राणां श्रीमच्छंकरभगवत्पादप्रणीतम् । एवं व्याहरन्ति दीक्षिणात्या ऐतिहासिकाः—‘श्रीमान्भट्टोजिदीक्षितः स्वयं विरचितान्प्रन्थान्बहुंकेवकैलेंखयिता प्राहिणोद्बुभ्यः पण्डितेभ्यः । ते च दृष्ट्वा तां सरणि-नतिमङ्गुलां नृणां चापाठयन्तानेव शिष्यान् । अथ बहुना कालेन स एव दीक्षिणां दिशं प्रपेदे सह शिष्यैः । तदा किल ददर्श कचिन्निकटे विदम्बरस्य वसतः श्रीमदप्पयदीक्षितेन्द्रान् तत्र च सति प्रसङ्गे तानसायथिजग्मिवानखिलशास्त्रवेदनचणानधिगत-वेदान्तरहस्यन् । तेषानेव सुखान्प्रयतः शुश्राव कौमारिलं तन्त्रम्, श्रीमद्भगवत्पादशंकरमुनिप्रणीतं ब्रह्मसूत्रभाष्यं च ततः कुर्वन्गुरवे दीक्षिणां ग्रन्थान्ते चोदितः स्वयं गुरुणा पूर्वोत्तरनीमांसयोः कर्तुमेकैकं ग्रन्थम् । प्राणैर्पादसौ ‘तन्त्रनिदन्तदीपिका’, ‘श्रीमत्तत्त्वकौस्तुभं’ च । तन्त्रनिदन्तदीपिकायां श्रीमदप्पयदीक्षितेन्द्रानात्मनो गुरुन्याहरति श्रीमद्भट्टोजिदीक्षितः । यथा—

‘अप्ययदीक्षितेन्द्रानशेषविद्यागुह्यहं वन्दे ।

यत्कृतिबोधोर्ध्वं विद्वद्विद्वद्भिर्भाजकोपार्था ॥’ इति ।

तत्त्वकौस्तुभे च द्वितीयपरिच्छेदोपक्रमे ‘प्रायशो विदुषां मुदे’ इति चायमंशः सूचित इति । तथा ततः परं श्रीमति व्याकरणेऽपि ग्रन्थकरणं प्रार्थितदीक्षितचरणैर्विरचिता श्रीमति नक्षत्रवादावली । यत्र च प्रतिद्वन्द्वितया ‘अधुना पाणिनितन्त्रे विदुषां प्रीत्यै विरच्यन्ते’ इति स्पष्टं तस्य ग्रन्थस्य विद्वत्प्रीतिहेतुत्वं विशिष्योक्तमिति च । औत्तराहास्तु—गङ्गायात्रार्थमुदीचीं गतैः श्रीमदप्पयदीक्षितैः सह समागमः श्रीभट्टोजिदीक्षितस्येत्यामनन्ति । सत्त्वं गङ्गायात्रामकुर्वन्कूर्मदप्पययज्वानः । उच्यते च ‘गङ्गावतरण’काव्ये श्रीनीलकण्ठ-मखीन्द्रेण—‘गङ्गायां यः पुरा स्नातो देवश्चन्द्रार्धशेखरः । गाङ्गेयेन पुनः सन्नौ सोऽवतीर्य यदात्मना ॥’ इति प्रथमसर्गे श्रीमदप्पयदीक्षितप्रशंसायाम् । सर्वथा श्रीमदप्पदीक्षितानां न्यूनवयाः समकालिकश्च श्रीमान्भट्टोजिदीक्षित इति सिद्धम् ।

the Saivas, and Ayya Dikshitar Ayyan on the part of the Vaishnavas: these then consulted Sanskrit authorities and made the Shastras agree; after which the pillar of Yekapada-murti was fixed in its place”.

१. लघुसिद्धान्तकौमुद्या मध्यसिद्धान्तकौमुद्याश्च प्रणेता वरदराजोऽस्यैव भट्टोजिदीक्षितस्य शिष्यः—

‘नत्वा सरस्वतीं देवीं शुद्धां गुण्यां करोम्यहम् ।

पाणिनीयप्रवेशाय लघुसिद्धान्तकौमुदीम् ॥

श्रीमदप्पयर्दीक्षितस्य समानकालिकाः कवयः पण्डिताश्च—

(१) सुप्रसिद्धः श्रीमान् रत्नखेटर्दीक्षितः, (२) आलंकारिकचूडामणिर्महाकविर्जगन्नाथपण्डितः, (३) वैयाकरणसार्वभौमः श्रीमान् भट्टोजिदीक्षितः, (४) अद्वैतविद्याचार्यश्चोलभूवल्लभस्याच्युतनायकस्य तत्तनयस्य रघुनाथभूपालस्य च मन्त्री विश्वविश्रुतौ दार्यौ गोविन्दर्दीक्षितश्च ।

रत्नखेटर्दीक्षितस्य श्रीनिवासर्दीक्षित इत्येव स्वपित्रा कृतं नाम । तस्य रत्नखेटश्रीनिवासर्दीक्षित इत्यपि भूयान्व्यवहारः । तस्य संध्यावर्णनचातुर्यात्प्रमुदितेन राज्ञा कृतं नाम रत्नखेटाध्वरीति । उच्यते चैवं तस्य पुत्रेण राजचूडामणिर्दीक्षितेन प्रणीतस्य रुक्मिणीपरिणयमहाकाव्यस्य व्याख्यानारम्भे व्याख्यात्रा वालयज्ञवेदध्वरेण—

‘संध्यासंधुक्षिताम्भोधरनलिकगणादुद्धृतान् र्सासखण्डां-

स्ताराकाराविरोद्धं शशिरविकपटाद्विभ्रतो रत्नखेटौ ।

अन्योन्यं युध्यमानाचुदयचरमभूयुत्प्रवीराविति द्रा-

गुक्त्या ख्यातापराख्यः क्षितिपतिवचसा रत्नखेटाध्वरीति ॥’

श्रीमतो रत्नखेटर्दीक्षितस्य कृतयः—(१) शितिकण्ठविजयकाव्यम्, (२) भावनापुरुषोत्तमनाटकम्, (३) अद्वैताखवकौस्तुभम्, (४) वादतारावली, (५) मध्वध्वंसनम्, (६) बौद्धतन्त्रमथनम्, (७) वेदान्तवादावली, (८) मणिदर्पणम्, (९) समयसर्वस्वम्, (१०) विधिनिर्णयम्, (११) रत्नप्रदीपम् । अन्ये च सन्ति बहवस्तत्प्रणीताः प्रबन्धाः । उच्यन्ते च तत्कृतप्रबन्धानां नामानि पूर्वोक्तव्याख्याने । यथा—

‘अद्वैताखवकौस्तुभं व्यरचयद्यो वादतारावलीं

मध्वध्वंसनबौद्धतन्त्रमथने वेदान्तवादावलीम् ।

प्रख्यातं मणिदर्पणं समयसर्वस्वं विधेनिर्णयं

तत्त्वानां परिशुद्धिवोधविमलं रत्नप्रदीपं स्मृतैः ॥ १४ ॥

विद्याविशेषमणिजालखनेर्गुरुश्रीभट्टोजिदीक्षितमुखाम्बुनिधेरुहीत्वा ।

सिद्धान्तमध्यमवनौ प्रकटीकरोति कश्चिद्धनी वरदराज इति प्रसिद्धः ॥’

इति तज्जोरराजकीयपुस्तकालयस्थ-लघुसिद्धान्तकौमुदीप्रारम्भे ।

‘नत्वा वरदराजः श्रीगुरुन्भट्टोजिदीक्षितान् ।

करोति पाणिनीयानां मध्यसिद्धान्तकौमुदीम् ॥’

अन्ते च—

‘एषा वरदराजेन बालानामुपकारिका ।

अकारि पाणिनीयानां मध्यसिद्धान्तकौमुदी ॥

कृतिर्वरदराजस्य मध्यसिद्धान्तकौमुदी ।

तस्याः संख्या तु विज्ञेया खवाणकरबहिभिः ॥

इति श्रीरविकटिकंठिवरदराजभट्टकृत-मध्यसिद्धान्तकौमुदी ॥’

इति तज्जोरराजकीयपुस्तकालयस्थ-मध्यसिद्धान्तकौमुद्याम् ।

यो भावनापुरुषवर्षमुखान्वकाषोदशदशापि च दशाद्भुतरूपकाणि ।

भावोत्तराणि शतकण्ठजयादिमानि काव्यानि यष्टिमतनोदमृतायितानि ॥ १५ ॥

ध्वन्यध्वन्यननोविनोदनिपुणाः साहित्यसंजीविनी-

भावोद्देहरसास्त्रादिकृतयः पारेक्षतं यत्कृताः ।

अन्ये क्षौद्रस्नात्रसुन्दरगिरः क्षुद्रप्रवन्धाः शतं

छन्दोज्योतिषमन्त्रनञ्चविषया भाषाप्रवन्धास्तथा ॥ १६ ॥

अन्याश्च यस्य कृतयो निखिलागमान्तसिद्धान्तितान्तरनिरन्तरसूक्तिगुम्फाः ।

पद्दर्शनीमकलमनेविवेककर्मेक्षमाः सुकृतिनां मुदमावहन्ति ॥ १७ ॥

रत्नखेटदीक्षितस्य परन्तरा यथा—

श्रीभवस्वानी (भाष्यकारः)

श्रीकृष्णार्थः (आह्निकप्रणेता)

कुमारभवस्वानी (अद्वैतचिन्तामणिकारः)

श्रीकृष्णार्थः

श्रीभवस्वामिभट्टः

श्रीरत्नखेटश्रीनिवासध्वरी

तथा चोच्यते रत्निमणीपरिणयकाव्यस्य व्याख्यानारम्भे—

‘यः षष्ठो भाष्यकर्तुः कतुवरमहितश्रीभवस्वामियष्टुः

श्रीकृष्णार्थस्य दैनंदिनकृतिकृतिनः सोमपः पञ्चमो यः ।

नप्ता योऽद्वैतचिन्तामणिविरचयितुः पौण्डरीकादियष्टुः

सर्वज्ञातुः कुमाराह्वयमिलितभवस्वामियज्वाभिधस्य ॥ ५ ॥

श्रीकृष्णार्थस्य पौत्रः प्रतिदिवसमविथान्तमन्नप्रदानु-

ज्योतिष्टोमादियष्टुर्विविधकृतिकृतः सर्वविद्याधिकस्य ।

यः श्रीवैकुण्ठघण्टामणिरिति महितश्रीभवस्वामिभट्ट-

स्याद्वैतज्ञातधूताखिलकलुषगणस्यात्मजः स्वात्मवेत्तुः ॥ ६ ॥’

यदुच्यते श्रीमदप्पयदीक्षितकृत ‘सिद्धान्तलेशसंग्रह’ ग्रन्थस्य प्रारम्भे दीक्षितवृत्तान्तले-
खनप्रवृत्तेर्भट्टश्रीनारायणशास्त्रिभिः ‘अस्य (अप्पयदीक्षितस्य) समकालिकाः कवयः पण्डि-
ताश्च विलिख्यन्ते’ इत्यारभ्य ‘आनन्दरायमखी विद्यापरिणय-जीवानन्दादिप्रणेतास्य
मान्यतमो वृद्धः’ इति, तत्प्रमादकृतम् । अयमौनन्दरायमखी भोसलवंशभूपतिकुलामाल्यस्य

१. श्रीमद्भोसलवंशभूपतिकुलामाल्येषु विख्यातिमा-

न्मारद्वाजकुलार्णवेन्दुरुद्धभूद्वाजिरग्न्याहितः ।

बावाजिनाम्नो नप्ता, तञ्जनगरार्थीशस्यैकोजिमहाराजस्य मन्त्रिणो गङ्गाधराध्वरिणःपौत्रः,
तस्यैव राज्ञो मन्त्रिणस्त्रिपुरविजयचम्पूप्रबन्धस्य निर्मातुर्नृसिंहरायमखिनस्तनूजः, त्रीधर्मी-
दिग्रन्थकृतस्त्र्यम्बकरायमखिनस्तद्वैमात्रेयस्य मुकुन्दविलासकाव्य-राधवान्युदयनाटकादीनां
प्रणेतुर्भगवन्तरायस्य च भ्रातृव्यः, शहजि-शरभोजि-तुक्कोजिमहोपाध्यायानां मन्त्री च । स्वयं
विद्यापरिणय-जीवानन्दादिनाटकप्रणेता, आश्वलायनगृह्यसूत्रव्याख्याता च । तेषां राज्ञां
राज्यारम्भकालोऽधस्तात्संदर्श्यते—

एकोजिराजस्य	१६७६	स्त्रिस्ताब्दाः ।
शहजिराजस्य	१६८४	”
शरभोजिराजस्य	१७११	”
तुक्कोजिराजस्य	१७२९	”

तुक्कोजिमहाराजः १७३६ वत्सरावधि सप्तसंवत्सरान् राज्यमकरोत् । अमावानन्दराजनखी
स्वपितृव्यकृतमखानुष्ठानसमये धातुवर्षे (१६९८ स्त्रिस्ताब्दे) अनतीतकौमारोऽभूत्—

पुत्रस्य किलैकभूपतिमणेरमन्त्री सदैवादृत-
स्तेनार्सादुल्लवप्रगल्भधिपणो गङ्गाधराख्योऽध्वरी ॥
तस्य द्वौ तनयावुदारचरितौ कृष्णाम्बिकागर्भजा-
वेकस्मापतिलालितौ गुरुपदे चारोप्य संमानितौ ।
तत्पुत्रेण च शाहजिक्षितिभृता ज्येष्ठानुवृत्त्यादृतौ
तत्सादग्विद्याग्रहारकरणाद्विद्वत्प्रतिष्ठापकौ ॥
ज्येष्ठस्तत्र नदावदातचरितः श्रीमान्नुसिंहाध्वरी
गायत्रीसमुपासनादिभिरपि श्रौतैश्च सत्कर्मभिः ।
आत्मानं परिपूर्णं तं सुचरितैः पुत्रैः प्रतिष्ठाप्य च
त्रेधा ब्रह्महिताय सत्कृतिचितान् ब्रह्मलोकानगात् ॥
तस्यात्मत्रितयेऽग्रजस्तु धृतिमाननन्दरायाध्वरी
कौमारात्प्रभृति प्रगल्भधिपणः श्रीशाहाराजादृतः ।
इष्टापूर्तसदन्नदानसुहितत्रैविध्यद्वैः सह
श्रुत्युक्तार्थपरिष्कियापटुमतिः सत्कर्मनिष्णातधीः ॥
* * * * *

ज्येष्ठे तत्र नृसिंहयज्वनि दिवं यातेऽनुजस्तत्सुता-
न्पश्यन्पुत्रवदग्रजापचितिमप्यानन्दराये दधत् ।
वैतानानि च कारयन्सुचरितान्येतैः स्वपुत्रेण च
श्रीमानत्र महाभिचिद्विजयते श्रीत्र्यम्बकार्योऽध्वरी ॥’

इति दुष्टिव्यासराययज्वकृते मुद्राराक्षसव्याख्याने ।

'धानृवर्षे यदा यज्ञसेवार्थमहमागतः ।
 श्रीमहाराजराजस्य मन्त्रिणख्यम्बकप्रभोः ॥
 महाराजन्तु नां प्रीत्या स्वसभायामवासयत् ।
 भारतश्रवणार्थाय रात्रिदिवसुदारधीः ॥
 यदा मासत्रयादूर्ध्वं प्राप्न्यानुज्ञां महीपतेः ।
 गन्तुमिच्छामि च तदा धर्मशास्त्रनिबन्धने ॥
 महाराजेन चाज्ञातो गौरीमायूरमागतः ।
 तस्मिन्वर्षे वृश्चिकार्के धर्मशास्त्रमुधानिधेः ॥
 एकेनैव मया पुत्रयुक्तेन शनकैः कृते ।
 बुद्धिदण्डेन मथने रात्रिदिवमनेकधा ॥
 अष्टमिल्लब्धवानस्मि वत्सरैस्तत्फलं महत् ।
 आचारनवनीतं तन्मृदु सर्वमनोहरम् ॥
 महाराजस्य दयया तत्संप्राप्त्यनभूद्भुवि ।
 सन्नातं पद्मदशानिः सहस्रग्रन्थसंख्यया ॥
 प्रचारोऽस्य महाराजाधीन एव हि सर्वथा ।
 अहमप्पाध्वरी नाम्ना महाराजेन सादरम् ॥
 दत्तां महीं समादाय.....दिंसंभृतैः ।
 धान्यैः परम्परानिद्धे ग्राने कृप्या समाजितैः ॥
 कुर्वन्कुटुम्बभरणं पुत्रपौत्रैः समावृतः ।
 श्रेयः प्रार्थयमानः सन्महाराजस्य संततम् ॥
 आयुःशेषं सुखं वस्तुमिच्छाम्यग्निक्रियान्तिके ।
 मनोरथो महानेप महाराजेन पूर्यताम् ॥
 एकक्षमापतिपूर्वपुण्यसुकृतोत्कर्षेण लब्धोदयो
 दीपाम्बोदरवासभाग्यमहिमप्रख्यातपुण्योच्चयः ।
 श्रीशाहक्षितिराद् प्रशस्तु वसुधामाचन्द्रमप्पाध्वरी
 यद्गतान्नवलेन धर्मविषयं शास्त्रं समग्रन्थयत् ॥'

इत्यप्पादीक्षितविरचित आचारनवनीते ।

सूत्रधारः—अद्य भारद्वाजकुलजलधिकौस्तुभेन त्र्यम्बकरायमखिना समारब्धस्य कृतोर्दिदृक्षयागतेन नानादिगन्तवासिना विद्वज्जनसभाजनेन सवहुमानमाहूय समादि-
 शोऽस्मि ।

पारिपार्थिकः—वैदेशिकोऽस्मीति पृच्छामि कः पुनरयं त्र्यम्बकमखी नाम ।

सूत्रधारः—किं न जानासि निजगुणगणकुसुमसुरभीकृतदिगन्तमेतमपि । तथा हि ।

कुर्वाणः सकलान्यदीयधिषणामालम्ब्य राज्यक्रमा-
नालोक्त्यानुदिनं निजामुपचितामामोदमानः श्रियम् ।
नित्यं भोसलवंशवारिधिबिधुः शाहावनीवासवो
यस्मिन्नेव गुणोज्ज्वले कलयते वाचस्पतेर्गौरवम् ॥

अपि च ।

यस्यैवाचारगाम्भीर्यशौर्यौदार्यादिभिर्गुणैः ।
वसिष्ठवार्धिविजयकर्णाद्याः पुनरुक्तयः ॥

अन्यच्च ।

नियन्त्रितात्मा निगमान्तविद्यामधीत्य धीमानमलप्रसूतिः ।
ध्यायन्नसौ ब्रह्म निजात्मरूपं तदात्मना भावयति प्रपञ्चम् ॥

पारिपार्श्विकः—(सप्रत्यभिज्ञम् ।)

एकस्माधिपतेरिदंविधगुणः साचिव्यधुर्यः श्रुतः
प्राज्ञः कश्चिदजातशत्रुसदृशो गङ्गाधरार्यामिवः ।
तैस्तैर्येन निजैरनन्यसुलभैरावर्ज्यमानो गुणै-
राचार्यप्रतिपत्तिमेव कलयन्नासीदमुष्मिन्पुत्रः ॥

सूत्रधारः—दिष्ट्या जानाति तं महाभागम् । तर्हि तस्यात्मसंभवं नृसिंहरायमस्मीति
सुगृहीतनामधेयं महानुभावमपि भवान्जानीयात् ।

पारिपार्श्विकः—बाढं जाने । यस्य किल

कृतः पित्रा बाल्ये निरुपमगुणाढ्यो निजपदे
निजैरेकक्षोणीपतिहृदयमाराध्य चरितैः ।
तदेवायं भूत्वा चरति नियतं नृत्तिमदिति
प्रपञ्चे विख्यातिस्तदितरदुरापा विजयते ॥

सूत्रधारः—तस्यैवायमनुजन्मा ।

पारिपार्श्विकः—ननु तदनुजलमेव पर्याप्तं प्रख्यात्यै ।

सूत्रधारः—सत्यमुक्तं भवता ।

पारिपार्श्विकः—संप्रति यज्ञवाटं प्रविष्टोऽहं शालान्तरप्रविष्टमनतीतकौमारमन्यं
कमपि यजमानमद्राक्षम् । तं पुनर्न जानामि ।

सूत्रधारः—कथं न जानासि ।

साचिव्यधुर्यो विहितः पितृव्येणादृत्य शाहक्षितिपालमौलेः ।
आनन्दनामा विमलप्रसूतिः पुत्रो नृसिंहाध्वरिणः स एषः ॥

पारिपार्श्विकः—भाव, कीदृशः परिषदादेशः ।

सूत्रधारः—तस्यैव त्र्यम्बकरायमखिनः समनन्तरानुजेन भगवन्तरायनामधेयेन
सत्कविसावर्भौमेन संप्रति प्रणीतं राघवाभ्युदयं नाम नाटकमस्मिनेतव्यमिति ।'

इति राघवाभ्युदयनाटके ।

अनोऽयमानन्दरायमखी श्रीमदप्पयदीक्षितानां स्वर्गारोहणकाले १६२६ ख्रिस्ताब्दे
जानमात्रोऽपि नाभूदिति स्पष्टम् । एवं स्थिते कथमस्य संभाव्यते दीक्षितैः सह समकालि-
कता, कथमस्य प्रसज्येन दीक्षितैरपि माननीयता वा ।

अपरं च । तस्मिन्नेव दीक्षितवृत्तान्तप्रकरणे 'दीक्षितानां समानकालिको न्यूनवया
राजचूडामणिदीक्षितो भावनापुरषोत्तमनाटककृत्' इति भट्टश्रीनारायणशास्त्रिणो वदन्ति ।
प्रसज्येन दीक्षितैः सह समकालिकत्वं तदपेक्षया न्यूनवयस्त्वं च श्रीमतो राजचूडामणि-
दीक्षितस्य । परं तु न्यूनवयसा राजचूडामणिदीक्षितेन कृतं भावनापुरषोत्तमं स्वमते
दीक्षितानामपि मान्यतमो वृद्ध आनन्दरायमखी विद्यापरिणयनाटके कथं चिरादेव निर्वर्तितं
व्याहरतीति शास्त्रिणां चिन्तालवोऽपि चेत्तः पदवो नारूढ इव । एवमस्ति किल प्रस्तावनायां
विद्यापरिणयनाटकस्य—

‘पारिपार्थिकः—भाव, कृष्णमिश्रप्रयतिमिरत्र प्रबोधचन्द्रोदय इति, संकल्पसूयों-
दय इति, भावनापुरषोत्तम इति च न्यवन्धि नाम बहुधा प्राचीनैः । किमनेनाभिनवसंर-
न्नेग ।’ इति ।

अत्रोपरितनवाक्यादानन्दरायमखिनः प्राचीनो भावनापुरषोत्तमकृदिति सिद्धम् ।
वस्तुतो भावनापुरषोत्तमनाटकस्य प्रबन्धा न राजचूडामणिदीक्षितः, किंतु तस्य पिता
तोण्डीरमण्डलान्तर्वर्तिशूरसमुद्राग्रहारवास्तव्यः कृष्णभट्टारकपौत्रः, भवस्वामिनो लक्ष्म्याथ
पुत्रः, रत्नखेटश्रीनिवासदीक्षित इति सुप्रसिद्धः कविरिति तस्मादेव ग्रन्थतः सार्ध-
भवति । तथा च भावनापुरषोत्तमनाटके—

‘नटी—ईरिसन्वन्धगिवाहइत्तओ को वा कई भवे ।

सूत्रधारः—अये, किमेतमपि न जानासि । अस्ति खलु कश्चितोण्डीरेषु श्रीशूरसमुद्रा-
भिधानो महानग्रहारः ।

तत्रास्ति कश्चित्तरुणाभिहोत्री पइदर्शनीसागरपारइत्था ।

शतावधानीत्यपराभिधानः श्रीश्रीनिवासाध्वरिसार्वभौमः ॥

नटी—केण वा ण जाणीअदि सो ।

सूत्रधारः—स एव विश्वामित्रवंशमुक्तामणिः श्रीकृष्णभट्टारकपौत्रः श्रीभवस्वामिभट्ट-
सूनुर्लक्ष्मीगर्भसंभवः श्रीकविवादिगजकेसरी भट्टाचार्यः प्रतिदिनप्रबन्धकर्ता तत्तादृशसक-
लविद्याचमत्कृतवादव्याख्यानोपन्यासकौशलेन चोलभूवल्लभेनास्थानीरचितपत्रावलम्बः
पडभाषासार्वभौमः सर्वतन्त्रस्वतन्त्रः श्रीमदभिनवभवभूतिः श्रीरत्नखेटश्रीनिवासाध्वरी-
न्द्रोऽत्र प्रबन्धा ।’ इति ।

एवं यदुच्यते भट्टश्रीनारायणशास्त्रिभिश्चिन्नबोम्मनायको विजयनगराधीश इति, तस्य
पिता कृष्णराज इति, ज्येष्ठो भ्राता नरसिंह इति. तत्सर्वं भ्रमप्रयुक्तमश्रद्धेयमविचार-
मणीयं च ।

तत्तादृशनिरतिशयमहिम्नां श्रीमदप्पयदीक्षितानां यवीयसो भ्रातुराच्चादीक्षितस्य पौत्रः

सुप्रसिद्धः श्रीमानीलकण्ठमखीन्द्रः । अस्य नारायणाध्वरी पिता । माता चास्य भूमिदेवी । अयं तयोद्वितीयो नन्दनः । भ्रातरश्चास्य चत्वारः समभूवन् । सर्वेऽपि ते सुशिक्षिताः सर्वास्वपि विद्यासु कवयश्च । परमेक एव तेषु नाम्ना ज्ञायते कुशकुमुद्व्रतीयनाटकस्य प्रबन्दा अतिरात्रयज्वा । श्रीनीलकण्ठमखीन्द्रस्य जीवनकालः सप्तदशशतकपूर्वभाग इति स्पष्टमुपलभ्यते तदीयनीलकण्ठविजयचम्पूकाव्यतः । यतः प्राक्भ्रातृविस्तिं प्रबन्ध-मतीतेषु ४७३८ कल्यन्देषु । उच्यते च कविना स्वेनैव तत्र ग्रन्थे—

‘अष्टत्रिंशदुपस्कृतसप्तशताधिकचतुःसहस्रेषु ।

कलिवर्षेषु गतेषु प्रथितः किल नीलकण्ठविजयोऽयम् ॥’ इति ।

शिवलीलाण्वमहाकाव्यस्य नवमसर्गे गङ्गारोधसि हिमवत्प्रान्ते देव्यास्तटातकायाः सेनानिवेशमुक्त्वा तत्प्रदेशवर्णनप्रवृत्तस्यास्य सुखात् ‘अस्मादृशाः क्षितिमुराः पुनराहरन्त भागीरथीतटहाणि कुशाङ्कुराणि ।’ इत्ययत्नपूर्वकं निःसरन्त्या वाण्या प्रथमवर्णजत्वं शिष्टा-चारसंपन्नत्वं चास्य सम्यङ्गिह्यते । श्रीकण्ठमतसर्वस्ववेदी चायम् । अस्य दृढोऽभिनिवेशः श्रीमति शैवसिद्धान्त इति प्रतिभासते । स्वयमाह च—‘शैवा वयमा चतुर्वदनात्’ इति वैरा-ग्यशतके, ‘आ गर्भादा कुलपरिवृडादा चतुर्वक्तोऽपि त्वत्पादाब्जप्रपदनपरान्वेत्ति नश्च-न्द्रमौले’ इत्यदसीयशान्तिविलासे च । एवमन्यत्रापि । यथा नीलकण्ठदीक्षितस्य महती प्रथा, न तथा श्रीमदप्पयदीक्षितेन्द्रतनुभुवामपि । नान्यः कोऽपि तदानींतनेषु तदधिक-स्तत्सदृशो वा दर्शनेषु साहित्ये वा । अयमेव श्रेष्ठः कवीनामस्य समकालिकानाम् । मञ्जुलपदसंनिवेशा विचित्रोद्धेखा रसनिर्भरा विशङ्क्यप्रवाहा चास्य साहित्यसरणिः । नैव हि भ्राति स्वचेतः परचेतांति वा केवलशब्दचित्रेषु यमकेषु वा । ‘नीलकण्ठमखिनां सदसि सङ्कटप्रविष्टस्यापि समुज्जृम्भते सरसपदसंदर्भवैदग्ध्य’ इत्युद्धोपयति ‘प्रत्यप्रपत-ञ्जलिरभिनवप्राचेतसः’ श्रीरामभद्रमखीन्द्रः शृङ्गारतिलकभाषे । अस्य साहित्यवैदग्ध्यं सर्वत्र प्रयोततेऽस्य लघुकाव्येषु महाकाव्येषु च । अस्य लघुकाव्यानि—(१) कलिविडम्ब-नम्, (२) सभारजनम्, (३) अन्यापदेशशतकम्, (४) शान्तिविलासः, (५) वैराग्यशत-कम्, (६) आनन्दसागरस्तवः । एते नीलकण्ठदीक्षितस्य षड् ग्रन्था इति व्यपदिश्यन्ते । अस्य महाकाव्येषु श्रेष्ठं शिवलीलाण्वमहाकाव्यं द्वाविंशतिसर्गपरिमितम् । द्वितीयं च गङ्गा-वतरणकाव्यमष्टसर्गपरिमितम् । श्रीमदप्पयदीक्षितानां स्वर्गारोहणतः परं द्वादशसंवत्सरे-धृतवाधिकेषु गतेषु श्रीनीलकण्ठविजयामिथश्चम्पूप्रबन्धो निरमायि । नीलकण्ठविजय इव नान्यत्र तस्य ग्रन्थेषु ग्रन्थनिर्माणकालः प्रोच्यते । ग्रन्थानां पौर्वापर्यं केनापि प्रकारेण स्फुटं न परिस्फुरति । परंतु सुगमं श्रीमदप्पयदीक्षितानां स्वर्गारोहणानन्तरमेव सर्वेषा-मपि करणमिति । केचिद्वादशहायनेन कविना नीलकण्ठविजयो निर्वर्तित इत्याचक्षते । तत्र श्रद्धेयं प्रमाणाभावात् । श्रूयते अन्या अपि सन्ति बह्व्यस्तदीयाः कृतयः काव्येषु दर्शनेष्वपीति । तासु च (१) नलचरितनाटकम्, (२) कैयटव्याख्यानम्, (३) शिवतत्त्व-रहस्यम्, इत्येता एवाद्य नामतो ज्ञायन्ते । गृह्यन्ते च तासां नामानि कुशकुमुद्व्रतीयनाटके,

तस्य तृतीयनन्दनेन गीर्वाणेन्द्रेण कृते शृङ्गारकोशभागे च । यथा—‘एष खलु द्वितीय-
शंकररूपागानप्यदीक्षितानां नम्रा नलचरित्रनाटकप्रबन्दा’ इति कुशकुसुमद्वितीयनाटके,
‘कैयटव्याख्यानशिवतत्त्वरहस्याद्यनेकप्रबन्धनिर्मातुः * * पवित्रकीर्तेर्नीलकण्ठमखिनः’
इति पूर्वोक्ते च भागे समुपलभ्यते । श्रीनीलकण्ठमखीन्द्रो मधुरानगर्या तिरुमलैनायक-
महाराजस्य सद्गति पण्डितसार्वभौमोऽन्नालप्रवरश्चाभूत् । तत्पुत्रा अपि तामेव पश्चादध्य-
वात्सुरित्ययनंशः सूच्यते गीर्वाणेन्द्रेणापि ‘शृङ्गारकोशो नाम भाण इत्यधुनैव खलु निवेदितं
मधुरापुरादागतेन रत्नकेतुना’ इति वाक्येन । श्रीनीलकण्ठदीक्षितस्य अय्यादीक्षित इति
चाभून्नामान्तरम् । तथा च तमद्यपि व्यवहरन्ति विद्वाः । अत्र च तञ्जनगरे वेदमूर्ति-
जम्बुनाथभट्टनां सरस्वतीभण्डागरे समधिगम्यते नीलकण्ठविजयचम्पूप्रबन्धस्य प्राचीनं
कोशद्वयम् । तत्र कोशद्वयेऽप्यवसानयोलिखितं संदृश्यते—‘समाप्तं चेदमय्यादीक्षितवि-
रचितं चम्पूकाव्यम् ॥’ इति नीलकण्ठमखीन्द्रस्य तथा नामान्तरेणाप्याकारणं न विना-
कारणम् । विदितमेव हि सर्वेषामस्माकमस्मद्देशीयाः प्रायशो विप्रति पितामहानां नाम ।
तच्च किञ्चिद्विकृतमेव कीर्तयन्ति मातरः श्वशुराणां साक्षान्नामग्रहणमनुचितमिति । अत
एवं नामपरम्परा आसन् श्रीनदम्प्यदीक्षितानां वंशे । यथा—आचार्यदीक्षितः, आचार्य-
दीक्षितपौत्र आच्चादीक्षितः (आचार्यदीक्षितः), तत्पौत्र अय्यादीक्षितः (आच्चादीक्षितः),
इति । श्रीनीलकण्ठमखीन्द्रस्याशयमनुबन्धान एव सर्वमपि हालास्यनाथस्योत्सवं निरवर्त-
यत्तिरुमलैनायकमहाराजः । नीलकण्ठमखीन्द्रोऽपि निर्लज्ज शास्त्राणि यथादृष्टं तेषु कारया-
मास सर्वमप्युत्सवादिकम् । ततः सर्वा अपि लीला भगवतो हालास्यनाथस्य काव्या-
त्मना निर्ममे कविः । तदेव प्रथते शिवलीलार्णवमहाकाव्यनाम्ना—

‘यः संरम्भः कृतिविरचने दुष्कवीनाममेधो

यच्चैकाग्र्यं तदुचितपदान्वेषणे चित्तवृत्तेः ।

लभ्यं तच्चैदपि कवयतामन्तर्लप्यहानि

स्यादेवं किं सरसकविताराज्यदुर्भिक्षयोगः ॥’

१. W. Taylor’s Oriental Historical Manuscripts, Vol. II., p. 153:—

“In Tai Month of Srimuga year (i. e. S. S. 1548) a mandapam in the Teppa-Kulam * * was completed. Besides agreeably to the declaration of Ayyā Dikshitar, a brahmin versed in ancient language the King command-
ed that the celebration of all the sacred amusements of the God should be conductd by the temple attendants according to the ordinances of the ancient books.”

अनेन नीलकण्ठविजयस्थेन श्लोकेन स्वस्य सदापि कार्यबाहुल्यमासञ्जितमिति व्यज-
यति कविः । तच्च कार्यं राज्यनिर्वाहरूपमित्यनुमीयते ।

श्रीनीलकण्ठमखीन्द्र आत्मानं वार्तिकामरणस्य प्रणेतुर्वेङ्कटेश्वरमखिनः शिष्यं व्याहरति
गङ्गावतरणकाव्ये कथावतारसर्गे । यथा—‘वार्तिकामरणग्रन्थनिर्माणव्यक्तनैपुणः । श्रीवेङ्क-
टेश्वरमखी शिष्ये मय्यनुकम्पते ॥’ इति । अयं साभिचिल्याप्तवाजपेययाजी वासिष्ठवं-
शोद्भवः श्रीवेङ्कटेश्वरमखी । श्रीवेङ्कटेश्वरमखिनः पिता श्रीमानद्वैतविद्याचार्यः साभि-
चिल्यसर्वतोमुखातिरात्रसाभिचिल्याप्तवाजपेययाजी गोविन्ददीक्षितः । यः कैमारिलदर्श-
नस्य विश्रुतां व्याख्यां रचयामास । यं तज्जपुराधिनाथो रघुनाथः स्वार्धासनदानेन सभा-
जयति स्म । येन स्वकृतसर्वतोमुखमहासूत्रे निखानिताश्चिरावस्थितैर्युक्तरूपाः शिला-
यूपाः कावेरीतीरेषु । यस्य वाजपेयेन यजतः स्वयं जग्राह श्वेतच्छत्रं स्वपित्रा नियुक्तो
युवराजो रघुनाथभूपालः । प्रतीयतेऽमुना गोविन्दमखीन्द्रेण कृतमासीत्पद्दर्शनीसारभूतं
प्रशस्तं किमपि ग्रन्थान्तरमिति वक्ष्यमाणपद्याभ्याम्—


‘अद्वैतविद्याविभवावलम्बान्नोविन्दयज्वेन्द्रगुरुतुपासे ।

निर्नध्य पद्दर्शननीरधीन्ये धियैव सारं ददते बुधेभ्यः ॥’

इति यज्ञनारायणदीक्षितविरचिते साहित्यरत्नाकरे ।

१. (१) राघवानन्द—नीलापरिणय—सभापतिविलासादिनाटकानां प्रबन्दा वेङ्कटेश्व-
रोऽन्य एव । स निष्ठुवकाश्यपान्ववायजो धर्मराजमनीषिणस्तनूजो वैद्यनाथसूरिणः
पैत्रः, ‘मणलूर’पुरवास्तव्यश्च ।

(२) चित्रबन्धरामायणाख्यकाव्यस्य कर्ता वेङ्कटेश्वरस्त्वपरस्तृतीयः । तस्य परम्परा
यथा—



‘पद्दर्शनासिनवडुग्धसरित्पूरेण्यो निर्मथ्य यन्नरहितं नेजया धियैव ।
विश्राणयन्ननुदिनं विबुधावलीनामेतदसं सुररिपुं भुवि योऽतिशेते ॥’

इति रघुनाथविलासनाटके ।

उच्यते च—अनौ गोविन्दमखान्द्रो रघुनाथभूमिपालस्य पित्राच्युतभूपालेनापि नितरां
नानितस्तस्य मन्त्री च बभूवेति । तत्र पुरातनं श्लोकमसुं पठन्ति पुराविदः पण्डितजनाः—

‘त्रिनामाद्यन्तनामानौ मर्हाक्षिर्दीक्षिताबुभौ ।

शास्त्रे शास्त्रे च निपुणावाहवेषु हवेषु च ॥’

श्लोकस्यास्य पूर्वार्धेनाच्युतभूमिपालगोविन्ददीक्षिताबुच्येते । अच्युतानन्तगोविन्देति
त्रिनामानि । अच्युतानन्तगोविन्देति नामसमुदायस्यैव त्रिनामसंज्ञा सुप्रसिद्धा । अयं
गोविन्ददीक्षितो महाराजतः स्वयं प्रतिगृह्य बहूनग्रहारान्नाक्षणेभ्यो ददौ । मध्याह्ने
मायूरे कुम्भघोणे पञ्चनदेऽन्यत्र च स्थलेषु कावेर्याः पारेषु ज्ञानघटान्पुष्पमण्डपानि च
रचयामास यान्यथापि संदृश्यन्ते मुहूर्तानि किं तु क्वचित्कविर्जाणानि, न पुनरिदानींतनेन
केनापि धर्मबुद्धिना समुद्धृतानि । कदाचिदयं गोविन्ददीक्षितः शिष्यान्कल्पतरुमध्याप-
यन्मध्याह्ने उवाच, ददर्श तत्र गतान्श्रीमतोऽप्ययदीक्षितेन्द्रान् । इयेष च तान्का-
निचित्स्वसंशयस्थानानि कल्पतरौ विवरीतुम् । विवरणे तदीयां पटुतां संवीक्ष्य प्रार्थया-
नास तान्कल्पतरोर्व्याख्यानं कर्तुम् । श्लोकोऽयं गोविन्ददीक्षितस्येत्युदाहरन्ति जनाः—

‘अपदीक्षित किमित्यतिस्तुतिं वर्णयामि भवतो वदान्यताम् ।

सोऽपि कल्पतरुर्धत्तिद्वये खदिरामवसरं प्रतीक्षते ॥’ इति ।

श्लोकमसुं बालकविनोक्तं व्याहरन्त्यन्ये । सर्वथा संभाव्यते श्रीमतो गोविन्ददीक्षितस्य
समकालिकत्वं श्रीमदप्पय्यदीक्षितेन्द्रैः । यदुच्यते ‘तञ्जोर म्यान्नुअल्’(Tanjore
Manual) आख्यग्रन्थे विजयराघवभूपालस्य मन्त्री गोविन्ददीक्षित इति, तदप्रमाणान्तर-
सापेक्षं स्वतो न प्रमाणम्, असंभावितं च । अस्ति हरिवंशसारचरितं नाम त्रयोविंशतिस-
र्गपरिमितं महाकाव्यं गोविन्दमन्त्रिकृतम् । अस्ति च तस्य व्याख्या श्रीमदप्पय्यदीक्षित-
कृता । परमिदमद्य न निश्चिनुमः स एवायं गोविन्दमन्त्री योऽध्यासितार्थासनः समं रघु-
नाथभूपेन इति । यतो हरिवंशसारचरितस्य प्रबन्धा गोविन्दमन्त्री शाण्डिल्यवंशोत्पन्नः
कोण्डमनायकमन्त्री च इत्येवं तद्वन्ध्याख्यानतः प्रतीयते । यतो हरिवंशसारचरितस्य
मूलकोशस्त्वद्य मया नोपलभ्यते । अतः श्लोकोऽयमुद्धृतो व्याख्यानतः—

‘शाण्डिल्यान्वयहारमौक्तिकमणिः श्रीधल्लिमन्त्री पिता

माता यस्य पतिव्रतैकमहिमाकल्पा च कुप्पाम्बिका ।

तस्य श्रीहरिवंशसारचरिते गोविन्दमन्त्रिप्रभोः

सर्गः पूर्तिमगान्निसर्गलसितः काव्ये महत्यादिमः ॥’ इति ।

श्रीवेङ्कटेश्वरमखिनो ज्येष्ठसोदरो विद्यागुरुः साम्प्रचित्सर्वप्रष्टातोर्ध्यामयाजी श्रीयज्ञना-
रायणदीक्षितः । अखण्डितमस्य पाण्डित्यं सर्वेष्वपि व्याहारेषु । सुशिक्षितोऽयं काव्य

रीतौ । अयं रघुनाथभूपाललब्धजीवनो रघुनाथभूपविजय-रघुनाथविलासनाटक-साहित्य-रत्नाकरकाव्यादिकांस्तमेव राजानमधिकृत्य निर्ममे ग्रन्थान् । ददावस्मै यज्ञनारायणदीक्षिताय कर्णाभरणं निजं पतकं पादाङ्गदं कङ्कणं च रघुनाथभूपालः । अयं स्वयमाध्वर्य चकार स्वपितृकृते आप्तवाजपेयनान्नि सप्ततन्तुवरे । अस्य समकालिकाः पण्डितमणयः—(१) विधुतालंकारिकविबुधाहंकारः कृष्णयज्वा, (२) डिण्डिमकुलनण्डनः पण्डितशिखामणिः सोमनाथः, (३) पारिजातनाटकस्य प्रबन्दा रघुनाथभूपालाश्रितः कुमारताताचार्यश्च ।

श्रीवेङ्कटेश्वरमखिनः कृतिषु—(१) टुप्पीकाव्याख्यानं वार्तिकाभरणम्, (२) कर्मान्त-नानांसाया व्याख्या कर्मान्तनिबन्धदीपिका इत्युभे एव केवलमिदानीं नानतः परिज्ञायेते । चोदितोऽनेनैव रचयामास तन्त्रशिखामणिं श्रीमान् राजचूडामणिदीक्षितः प्रख्यातः कर्ता काव्यदर्पणस्य ।

श्रीनीलकण्ठमखीन्द्रस्य समकालिका विद्वन्मणयः—

(१) श्रौतधर्म इव मूर्तिमान् मान्यश्लोकनाथमखीन्द्रः । अयं कौशिकगोत्रोद्भवः । द्वाद-शाहृदियज्वनो नारायणदीक्षितस्य गणपत्यभिधायीं सहधर्मिण्यां समुत्पन्नः । प्रख्यातनाटो राननद्रमखीन्द्रस्य श्वशुरः पदविद्यागुरुश्च । अद्याप्यस्य वंशीयेषु तत्संबन्धिनां च संह-स्यते कन्यकास्त्रपि गणपतीति नामकरणम् । शब्दकौमुदी-धातुरत्नावली-भाष्यरत्नावल्य इदानीमस्य समुपलभ्यमानाः कृतयः । त्रिशिरःपुरस्य प्रान्ते सुत्तरशनङ्गारव्यग्रामे पुढुक्को-ट्टराग्ये पिन्नङ्गुडिनान्नि च ग्रामेऽन्यत्र च नदीतीरेषु वृत्त्यर्थमस्य कल्पयामासुस्तमन्त्रे-त्रापि तत्र तत्र तदानींतना राजान इति पुराविदः पण्डिताः । भाष्यरत्नावल्याम्—

‘धातारं सूत्रकारं शिवनुतिसहितं पाणिनिं वाक्यकारं
विष्णुं काल्यायनं तं गिरिशमहिबराधीश्वरं भाष्यकारम् ।
तातं नारायणं श्रीगणपतिमपि तां मातरं सादरं ता-
नाचार्यान्सर्वतन्त्रप्रणयननिपुणानानमेः कर्म कुर्मः ॥

* * * *

धीमद्वाक्यपदप्रमाणगहनप्रच्छादितोच्चावच-

स्फीतार्थप्रतिपादनातिनिपुणः श्रीनीलकण्ठाध्वरी ।

यं भाष्यप्रकटीकृतौ पटयते द्वेधार्थदानात्कृतौ

तस्यान्ये सुधियः कथं न विमलाः पुष्पीयुरर्थप्रदाः ॥’ इति ।

(२) श्रीरामचन्द्रोदयमहाकाव्यस्य कर्ता स्वयमेव तद्व्याख्याता च महाकविः श्रीवैष्णवः श्रीवेङ्कटेश्वरः । अयं गतेषु १५१८ संख्याकेषु शालिवाहनशकाब्देषु, तथा १५९५-९६ ख्रिस्ताब्देषु काञ्चीनगरसमीपे श्रीनिवासार्थतो जनिमुपगतः । अयमतीतेषु ४७३६ कल्पव्देषु तथा गतेषु १५५७ शालिवाहनशकाब्देषु स्वस्य चत्वारिंशे वयसि काशीं गत्वा तत्रैव काव्यमिदं समग्रन्थयत् । तथा च रामचन्द्रोदयमहाकाव्ये—

‘अन्त्रपूर्णगुणपावनपथं व्योमबहिसमसर्गमुदारम् ।

काव्यमङ्गुणशैल्युगाब्दे वेङ्कटोऽकृत कलौ कविवर्यः ॥’

[व्याख्या—अन्त्रपूर्णगुणपावनपथं आकाशवत् पूर्णगुणानि पावनानि पथानि यस्य । त्रिंशताधिकत्रिसहस्रपथमित्यर्थः । ३०३० । व्योमबहिसमसर्गं व्योमवत् निर्मलाः बहिव-
दुज्ज्वलाः सर्गाः यस्मिन् तत् । त्रिंशत्सर्गमित्यर्थः । तत् काव्यम् । कलौ अङ्गुणशैल्युगाब्दे
नति षट्त्रिंशदधिकसप्तशताधिकचतुःसहस्रवर्षे सति । वेङ्कटः कविः । अकृत प्रणीतवान् ॥]

‘षट्त्रिंशदत्र वृत्तानि छन्दांसि तु चतुर्दश ।

स्वाकंप्राणा इह श्लोका अनुष्टुप्संख्यया मताः ॥

आत्रेयश्रीनिवासाह्वयगुरुतनयः काव्यरत्नं व्यतानी-

त्सीतानाथप्रसादप्रकटितधिषण्णो रामचन्द्रोदयाख्यम् ।

आ सीतेशाभिषेकादुदितशुभकथं त्रिंशता यत्तु सर्ग-

स्तस्मिन्नानाभिषेकान्मुदयशुभकथत्रिंश आभाति सर्गः ॥

वृत्तितिथि(१५.१८)मिते शकाब्दे संजातेनोपकाञ्चि मयकेन ।

कक्षां गतेन क्लृप्तं कव्यं सुनिवाणितिथि(१५.७)मिते हि शके ॥’

ग्रन्थस्यास्य व्याख्याने च—

‘नृसिंहार्यपौत्रस्य पौत्रः कवीन्द्रस्तथा वेङ्कटेशार्यपौत्रः प्रसिद्धः ।

स्वयं श्रीनिवासार्यमूनुः स्वकाव्यं लघु व्याख्यदाप्त.....वेङ्कटेशः ॥

वृत्तितिथिमिते शकाब्दे जन्मिमानुपकाञ्चि वेङ्कटेशकविः ।

काव्यमिदं व्याचष्ट स्वयमेव सतां नियोगमासाद्य ॥’

ग्रन्थान्ते च—

‘यतीन्द्रकरुणापात्रं तन्महानसर्गिकरम् ।

आत्रेयप्रवरं नौमि प्रयतातिहरं गुरुम् ॥ १ ॥

१. रामचन्द्रोदयकाव्यस्य कर्तुर्वेङ्कटेशस्य परम्परा—

१. यतिराजः

२. (तत्सुतः) पद्मनाभः

३. (तत्सुतः) रामानुजार्यः

४. (तत्सुतः) पद्मनाभः

५. (तत्सुतः) पुरुषोत्तमः

६. (तत्सुतः) नरसिंहार्यः

७. (तत्सुतः) शठकोपः

८. (तत्सुतः) नृसिंहः

९. (तत्सुतः) पुरुषोत्तमः

तातकारुण्यसंप्राप्तज्ञानभक्तिरसामृतम् ।
 यतिराजाह्वयं वन्दे देशिकं दिव्यदर्शनम् ॥ २ ॥
 यतिराजगुरोः सूरुं पाषण्डमतखण्डनम् ।
 आचार्यपद्मनाभाख्यं भवसंतारकं भजे ॥ ३ ॥
 नमो रामानुजार्याय वेदान्तार्थप्रदायिने ।
 आत्रेयपद्मनाभार्यसुताय गुणशालिने ॥ ४ ॥
 रामानुजार्यसंप्राप्तसर्वविद्यासमृद्धये ।
 पद्मनाभाय महते तत्सुताय नमो नमः ॥ ५ ॥
 पद्मनाभगुरोः सूरुं तत्कृपावाप्तवैभवम् ।
 पुरुषोत्तममाचार्यं गुणसिन्धुमुपास्महे ॥ ६ ॥
 तातपाददयापात्रं मायावादतमोरविम् ।
 व्याख्यातन्यायकुलिशं नरसिंहार्यमाश्रये ॥ ७ ॥
 नृसिंहदेशिकावाप्तज्ञानविज्ञानसंपदे ।
 आत्रेयशठकोपाय नमो वैराग्यसिन्धवे ॥ ८ ॥

श्रीशठकोपपदान्बुजशृङ्गं तत्करुणक्षेणलम्बितबोधम् ।
 देशिकमत्रिकुलाम्बुधिचन्द्रं नौमि नृसिंहमनन्तगुणाब्धिम् ॥ ९ ॥
 श्रीमद्भृगुसिंहार्यसुतं महान्तं वेदान्तयुग्मव्यवहारशीलम् ।
 आचारहेतुं करुणापयोधिं वन्दे वदान्तं पुरुषोत्तमार्यम् ॥ १० ॥

पुरुषोत्तमपादान्जसेवासंप्राप्तसंपदे ।
 नमः श्रीवेङ्कटेशाय गुरवे भक्तिसिन्धवे ॥ ११ ॥
 पराङ्कुशशठारातिकृपासंप्राप्तसंपदम् ।
 श्रीवेङ्कटेशतनयं श्रीनिवासार्यमाश्रये ॥ १२ ॥ इति ।

(३) कवेरस्य नीलकण्ठमखीन्द्रस्यानुजन्मा कुशकुमुद्वर्तीयनाटकस्य प्रबन्दा प्रतिरबु-
 वंशादिकर्ता अतिरात्रयज्वा ।

कुशकुमुद्वर्तीयनाटके—

'विद्वद्वादविवादकालयुगपद्विस्फूर्त्यहंपूर्विका-
 निर्यद्युक्तिसहस्रदर्शितनिजाहीन्द्रावताराकृतिः ।
 कर्तुं कारयितुं तथा रसयितुं काव्यानि नव्यान्यलं
 भूष्णुर्भाति सभासभाजितमतिः श्रीनीलकण्ठाध्वरी ॥

-
१०. (तत्सुतः) वेङ्कटेशः
 ११. (तत्सुतः) श्रीनिवासः
 १२. (तत्सुतो रामचन्द्रोदयकाव्यस्य कविः) वेङ्कटेशः ।

* * * * *

अयं किल भरद्वाजकुलपारावारपारिजातः सकलसाम्राज्यसिंहासनाधिपतिस्त्रभक्तः
श्रीमनो नारायणाध्वरिणस्तपःपरिपाकः कर्ता काव्यानां व्याकर्ता तच्चाणां आहर्ता कतूनां
व्याहर्ता सकलवृत्तमेष्टु दिगन्तरविश्रान्तकीर्तिरपारमहिमा मानवाकृतिः साक्षादेव दाक्षा-
यणीवल्लभः श्रीकण्ठमतसर्वस्ववेदी श्रीनीलकण्ठाध्वरी । * * एष खलु द्वितीयश-
कररूपाणामप्ययदीक्षितानां नत्ता नलचरितनाटकप्रबन्धा ।

नटी—को णु किंणामहेओ एअ णाडअप्पणेदा ।

सूत्रधारः—नन्वस्यैव सभानेतुरनुजन्मा विदितवेदितव्यः कविलोकमित्रमतिरा-
त्रयार्ज । * * स किल प्रतिरघुवंशादिकर्तेति रत्तिकगोष्ठीषु जोषुष्यते ।'

(४) शब्दचित्रस्वरूपभेदप्रतिपादक'चित्ररत्नाकर'ग्रन्थस्य रुक्मिणीपरिणय-जानकीप-
रिणय-गौरीपरिणय-द्रौपदीपरिणयादीनां नाटकानां च कर्ता श्रीचक्रकविः ।

चित्ररत्नाकरे—

‘श्रीलोकनाथं जनकं रामचन्द्रं पतञ्जलिम् ।

नत्वाग्रजं च क्रियते चित्ररत्नाकरो मया ॥

रुक्मिणीजानकीगौरीद्रौपदीपरिणीतयः ।

कृतयो यस्य तस्यैषा कृतिश्चक्रकवेः शुभा ॥’

तस्यैव ग्रन्थस्यावसाने—

‘पुत्रं चक्रकविं गुणैकवसतिः श्रीलोकनाथः सुधी-

रम्मा वाजनयत्सतीजननुता यं मानितं सज्जनैः ।

षष्ठस्तस्य कृतावजायत परिच्छेदो नुते पाण्ड्यराट्-

चोलोर्वीपतिनीलकण्ठमखिभिः श्रीचित्ररत्नाकरे ॥’ इति ॥

टी. एस्. कुप्पुस्वामिदास्त्री ।

तञ्जोर ।

काव्यमाला ।

श्रीनीलकण्ठदीक्षितप्रणीतं

गङ्गावतरणम् ।

प्रथमः सर्गः ।

अद्भुतं किमपि द्वन्द्वमस्तु तन्मम शर्मणे ।
त्वस्तिकस्तनुते यस्य सुहृदाश्लेषनिर्वृतिम् ॥ १ ॥
व्यासमेव स्तुमो यस्य वाचं गणयितुं विधिः ।
विषीदति वृषाङ्गेण विलुप्ते पञ्चमानने ॥ २ ॥
कान्तः सहृदयो वाचः कविरेव चिरंतनः ।
जडे जगति येनैव च्छन्दः प्रागन्वह्यत ॥ ३ ॥
कवितामफलद्वीटी कालिदासमुखेऽर्पिता ।
पत्युर्मुखे तु सा गौर्याः परुषं निगमाक्षरम् ॥ ४ ॥
नारायणाध्वरीन्द्राय नमोऽस्तु ज्ञानसिन्धवे ।
शारदा यत्कटाक्षाणां साप्यवेतनर्किकरा ॥ ५ ॥
कल्पनेत्यस्ति तत्किञ्चित्कविलोकस्य जीवितम् ।
प्रविश्येव गृहीतं यद्भारत्याः कोशमन्दिरात् ॥ ६ ॥
स संदर्भः कवीन्द्राणां शारदा यं पदे पदे ।
श्लाघते विस्मयावेशस्मेरमन्धरया दृशा ॥ ७ ॥
शीलिते कविलोकेन सिद्धे ब्रह्मणि वाञ्छये ।
पामराः कलहायन्ते पश्यासिन्नन्यथान्यथा ॥ ८ ॥
अस्ति सारस्वतं चक्षुरज्ञातस्वापजागरम् ।
गोचरो यस्य सर्वोऽपि यत्स्वयं कर्णगोचरः ॥ ९ ॥

सत्यर्थे सत्सु शब्देषु सति चाक्षरडम्बरे ।
 शोभते यं विना नोक्तिः स पन्था इति बुध्यते ॥ १० ॥
 शृण्वन्तोऽपि न शृण्वन्ति जानन्तोऽपि न जानते ।
 साहितीमितरे तस्या ज्ञाता श्रोता च यः कविः ॥ ११ ॥
 न लक्षणेपु निष्कर्षो न वा काव्येषु कौशलम् ।
 संदर्भनिर्णयायालं स ह्यदृष्टैकमूलकः ॥ १२ ॥
 भारतीषु कवीन्द्राणां यावती सुकुमारता ।
 तावती काव्यमर्मज्ञसंमर्दैकसहिष्णुता ॥ १३ ॥
 अचमत्कृतसंदर्भमर्थं नैवादियामहे ।
 अत्यन्तभोगौपयिकमैश्वर्यमिव देहिनाम् ॥ १४ ॥
 स्वर्गः कस्यान्तु सुधियः श्लाघन्ते चेन्निजं पदम् ।
 ततोऽन्यः कोऽस्ति निरयस्तत्र ते यद्युदासते ॥ १५ ॥
 हतः श्लोको हतं काव्यं हता बुद्धिर्हतं यशः ।
 सद्भिरुद्धावितो दोषो यदि नाभ्युपगम्यते ॥ १६ ॥
 अन्धास्ते कवयो येषां पन्थाः क्षुण्णः परैर्मवेत् ।
 परेषां तु यदाक्रान्तः पन्थास्ते कविकुञ्जराः ॥ १७ ॥
 विदुषां मत्सरग्रन्थिर्विभेद्यो वचसां गुणैः ।
 नैव केनापि दुर्मेधश्चोद्यमर्कटमुष्टयः ॥ १८ ॥
 आजन्मनः प्रवन्दृणां पद्यबन्धेषु यः श्रमः ।
 सोऽपि सामाजिकायत्तः कष्टं धिक्कविजीवितम् ॥ १९ ॥
 नार्थमुल्लिखितुं यत्नो नापि ग्रन्थयितुं गिरः ।
 श्रवणात्प्रागनाक्षेपः श्रोतुरभ्यर्थ्यते परम् ॥ २० ॥
 दूषणाय न काव्यानां दुर्जनाक्षेपसंप्लवः ।
 शफरीपरिवर्तैः किं सरसी न प्रसीदति ॥ २१ ॥
 सव्यङ्गापि कवेर्वाणी सापभ्रंशा न शोभते ।
 लम्बस्तनीं को वीक्षेत रम्भामप्युर्वशीमपि ॥ २२ ॥

क नु नाम सभा राज्ञां दुराक्षैकशिक्षिता ।
 क नु वाचः सुधीलोकलालनैकरसाः कवेः ॥ २३ ॥
 व्यङ्ग्यमस्फुरतो दोषान्मङ्गुलुत्स्फुरतो गुणान् ।
 ईर्ष्ये भगवति ब्रूहि का त्वदन्यां प्रगल्भताम् ॥ २४ ॥
 किं मदक्ष्णोरयं दोषः किं तद्वस्त्वेव तादृशम् ।
 कामं यन्मौलिरज्ञानां कम्पते कविसूक्तिषु ॥ २५ ॥
 पुष्पन्तु स्वेति मधुरां परस्यापि कृतिं जनाः ।
 स्तौक्तिभिर्वत्कचित्कर्णौ दहन्ति तदस्तुदम् ॥ २६ ॥
 स्तुत्यं न स्तुवते मूढाः पद्यं यत्तत्र दारुणम् ।
 अपदे यत्प्रशंसन्ति तन्मे मर्माणि कृन्तति ॥ २७ ॥
 जानीमो ज्यायसीं लक्ष्म्या जातु ते न तु शारदे ।
 आः स्मृतं ननु सा वक्त्रेष्वास्ते दुष्कविसंसदाम् ॥ २८ ॥
 न यदाह मनुर्वध्यान्न च नासृजदञ्जभूः ।
 न वान्तकः कविमन्यान्नयते तन्मदंहसा ॥ २९ ॥
 आमये यमके जाग्रत्यपमृत्यौ च दुष्कवौ ।
 वाणि प्राणिषि तन्मन्ये वज्रेणैवासि निर्मिता ॥ ३० ॥
 नाहमासं नृपः स्यां चेन्ननु कुर्यां तथा महीम् ।
 विचिन्वतापि नेक्ष्यन्ते यथा दुष्कविताङ्कुराः ॥ ३१ ॥
 पातित्रत्यक्रमः कोऽयं प्राणमङ्गावधिस्तव ।
 सर्गतः कविपाशानां शारदे वारय प्रियम् ॥ ३२ ॥
 दूयामहे दुष्कविभिर्दत्तकर्णज्वरा वयम् ।
 न वा वदामो वाग्देवि ननु त्वमपि तैर्हता ३३ ॥
 विज्ञप्तिः श्रूयतामेका विधातः करुणा यदि ।
 मूकान्सृज कविमन्यान्वधिरान्विदुषोऽथवा ॥ ३४ ॥
 जना नीराजनीयास्ते जानन्ति स्वयमेव ये ।
 कथंचिदपि वा सर्गैः काव्यमङ्गैश्च नाटकम् ॥ ३५ ॥

प्राचेतसेन यानीता पालिता भवभूतिना ।
 सर्वतश्चर्यते वाणी सैवाद्य कविमानिभिः ॥ ३६ ॥
 निःशङ्कं न प्रवृत्तोऽस्मि निन्दितुं कविमानिनः ।
 निन्दामपि विगायन्ति यतः श्लाघामिवात्मनः ॥ ३७ ॥
 मुनिगमि भरद्वाजः स्यातस्त्रिभुवनेष्वपि ।
 अक्षैर्यस्य जहौ रामोऽप्यरण्यभ्रमणभ्रमम् ॥ ३८ ॥
 तस्यान्वये महत्यासीत्क्षीरोद इव चन्द्रमाः ।
 श्रीकण्ठचरणासक्तः श्रीमानप्यदीक्षितः ॥ ३९ ॥
 विधित्रयी यदाक्षिता नान्यत्र लभते गतिम् ।
 जयन्त इव दुर्दान्तजानकीशशरादितः ॥ ४० ॥
 आगमैरप्यसंवेचनाद्यं यत्तत्त्वमैश्वरम् ।
 आकुमारं परिज्ञातं तदेवासीद्यदुक्तिभिः ॥ ४१ ॥
 श्रीकण्ठदेशिकग्रन्थसिद्धान्तद्योतचन्द्रिका ।
 श्रीमती निर्मिता येन शिवार्कमणिदीपिका ॥ ४२ ॥
 गङ्गाया यः पुरा स्नातो देवश्चन्द्रार्धशेखरः ।
 गाङ्गेयेन पुनः सखौ सोऽवतीर्य यदात्मना ॥ ४३ ॥
 अमोषणीयैरक्रयैरमूल्यैरमलीमसैः ।
 यत्प्रवन्धैः शतेनैव भारती परिकर्मिता ॥ ४४ ॥
 यं विद्म इति यद्वन्थानभ्यास्यामोऽखिलानिति ।
 यस्य शिष्याः स इति च श्लाघन्ते स्वं विपश्चितः ॥ ४५ ॥
 नाकेऽपि सति देवानां माहात्म्यकलहे मिथः ।
 वादः शाम्यति यद्वाचि विन्यस्य निखिलंभरम् ॥ ४६ ॥
 आमोदिभिर्वचःपुष्पैरर्चितो येन शंकरः ।
 तस्याज काशधत्तूरधारणोपहितां रुजम् ॥ ४७ ॥
 तत्समानप्रभावस्य तदनन्तरजन्मनः ।
 आसीदाच्चादीक्षितस्य पुत्रो नाणयणाध्वरी ॥ ४८ ॥

जयन्ति तनयास्तस्य पञ्च सौभ्रात्रशालिनः ।
गर्मदासा महेशस्य कवयश्च विपश्चितः ॥ ४९ ॥
तेषामहं द्वितीयोऽस्मि भूमिदेवीतनुभुवाम् ।
नीलकण्ठ इति ख्यातिं नीतः शंभोः प्रसादतः ॥ ५० ॥
वार्तिकभरणग्रन्थनिर्माणव्यक्तनैपुणः ।
श्रीवेङ्कटेश्वरमखी शिष्ये मय्यनुकम्पते ॥ ५१ ॥
कुर्वती श्रवणे वाणी कोमलां यस्य साहितीम् ।
कर्णपूरशिरीषेऽपि काठिन्यमिव पश्यति ॥ ५२ ॥
भान्ति शिष्याः पुरो यस्य पाणिविन्यस्तपुस्तकाः ।
तत्सूक्तिजाह्नवीपूरत्रासेनेव धृतप्लवाः ॥ ५३ ॥
सति सद्यमुतातीरे सति त्रय्यन्तशीलने ।
गन्तुं निश्चितवानस्मि गङ्गां केनापि हेतुना ॥ ५४ ॥
तपसा लभ्यतां तस्यास्तपसश्च कठोरताम् ।
पश्यन्वाचा तपस्यामि काव्यसंदर्भरूपया ॥ ५५ ॥
मूकोऽपि मुखरायेत यत्र स्मृतिपथं गते ।
उपेक्षितव्यं तद्वस्तु कथं कवयता मया ॥ ५६ ॥
भगीरथमुखाद्वाचः स्तुवन्ति मम जाह्नवीम् ।
प्रभावे चन्द्रचूडस्य पर्यवस्यन्ति तत्त्वतः ॥ ५७ ॥
चन्द्रशेखरसव्याङ्गचरणोन्मार्जनाम्भसाम् ।
विवर्ता जगदुत्सङ्गे विहरन्ति मदुक्तयः ॥ ५८ ॥
भक्त्या कृतेति जाह्नव्याः प्रभावं वदतीति वा ।
सन्तः समनुगृह्णन्तु निर्गुणामपि मद्भिरम् ॥ ५९ ॥
आसीद्भगीरथो नाम राजा रविरिवापरः ।
येन साक्षात्कृतः शंभुर्येन गङ्गावतारिता ॥ ६० ॥
सदयं सानुरागं च भुञ्जानं तं वसुंधराम् ।
ऐच्छदिन्द्रवशापि द्यौरन्तः कुलवधूरिव ॥ ६१ ॥

गोवर्धनधरस्यापि यदि तावद्यशो हरेः ।
 क्रियन्न वर्ण्यः स भुवं विभ्रन्सगिरिकाननाम् ॥ ६२ ॥
 स पौरान्पादमूलस्थानरक्षदिति नाद्भुतम् ।
 यद्दिगन्ते यशोऽरक्षत्प्रतापं शारिवेदममु ॥ ६३ ॥
 दयालुग्रथ भूतेषु दण्ड्येष्व्वासीन्स निर्दयः ।
 संजीवनोऽपि लोकानां चन्द्रमाः पथिकान्तकः ॥ ६४ ॥
 न दण्ड्यं मुमुचे कंचिन्न वा कंचिददण्डयत् ।
 तथापि युक्तदण्डः स दयालुरिति पप्रथे ॥ ६५ ॥
 उचितेष्वदिशदृष्टिनुदासीनः परेषु च ।
 शुश्राव च न शुश्राव स वाचमनुजीविनाम् ॥ ६६ ॥
 उचितज्ञतया तस्मिन्नन्वरज्यन्यथा प्रजाः ।
 न तथा तस्य दानेन न तथा चोपलालनैः ॥ ६७ ॥
 तस्मिन्दुर्जनदुर्धर्षे समं पश्यति च प्रजाः ।
 सर्वोऽप्यासीदपिशुनः सर्वोऽपि गतमत्सरः ॥ ६८ ॥
 स यावल्लालयामास क्रीडन्निव हसन्निव ।
 उपासांचक्रिरे तावद्भूतास्तमनुजीविनः ॥ ६९ ॥
 जातः कोपो न भृत्येषु जातोऽपि न निगूहितः ।
 निगूहितोऽपि न चिरमास्त चित्तेऽस्य कोमले ॥ ७० ॥
 वैरायतां विरिञ्चोऽपि विप्रकर्तुं क्षमेत सः
 अज्ञातविमतोत्पादामभुङ्क्त तदपि क्षितिम् ॥ ७१ ॥
 प्रणाममात्रसंप्रीतस्तेजस्वी चोदयस्थितः ।
 कूटस्थं रविमैक्ष्वाको गुणैरनुययाविव ॥ ७२ ॥
 तस्यासन्प्राक्तना एव सेनामन्व्यनुजीविनः ।
 नवं यशो नवः कोशो नवं राज्यं च केवलम् ॥ ७३ ॥
 षष्ठांशं जगृहे नेति तुष्टुवुस्तं तपस्विनः ।
 न त्वबुध्यन्त गृह्णन्तमुपायेनाखिलं तपः ॥ ७४ ॥

स्रस्तमंसतलात्पान्थैः संव्यानमपि वर्त्मगु ।
 सातङ्कमाददे भूयस्तरङ्गिस्तस्य शासनम् ॥ ७५ ॥
 अग्न्यातपूर्वविजयानतृणीकृतजीवितान् ।
 अक्षत्रियानयूनश्च न स संजगृहे भटान् ॥ ७६ ॥
 अवितीर्णमहाग्रामैरकृतस्वर्णवृष्टिभिः ।
 कटाक्षैर्न बभूवेऽस्य कविवक्त्रनिपातिभिः ॥ ७७ ॥
 संग्रामाङ्गणमारूढः स समक्षं विरोधिनाम् ।
 तिरस्कारमिवामंस्त चापन्यापि शिरोनतिम् ॥ ७८ ॥
 प्रददावेव सोऽर्थिभ्यः प्रतिजग्राह न कचित् ।
 वासवादसकृद्वृष्टिं लिप्समानस्त्वलज्जत ॥ ७९ ॥
 सायाहापचयेनापि मर्यादां लङ्घ्यतेऽर्णवः ।
 स तु तावत्प्रवृद्धोऽपि मर्यादां नात्यलङ्घ्यत ॥ ८० ॥
 दातुं प्रवृद्धश्चन्द्रोऽपि पक्षे पक्षेऽपचीयते ।
 स तु भूयोऽप्यवर्धिष्ट संततं वितरन्नृपः ॥ ८१ ॥

पदं किमेतावदुदारतोचितं प्रयुज्य शंसेयममुष्य दातृताम् ।
 पदेषु यत्प्रत्यय एव नाशितः प्रयोगशूरैः कविभिः समन्ततः ॥ ८२ ॥
 यदस्य युद्धेषु महत्कुतूहलं य उद्यमो यत्प्रतिपालनं च वा ।
 इदं किमङ्ग श्रुतमीक्षितं नु वा महीभुजोऽन्यस्य महोत्सवेऽपि ॥ ८३ ॥

एकैकां क्रमभाविनीमपि कलामिन्दोः समाखाद्य यैः

कण्ठोद्गीवितजीवितैर्निरवधिः कालः कथंचिज्जितः ।

तैरेवोदरपूरमध्वरहविः स्फारं तदावर्जितं

मुञ्जानैस्त्रिदशैरधारि जठरप्रायं तदानां वपुः ॥ ८४ ॥

परिज्ञातं तत्त्वं निखिलमपि विद्यासु विदुषां

परिज्ञातं भूयः परिषदि सतां श्लाघितमपि ।

फलैर्योक्तुं तत्तत्क्रमसमुचितैः श्लाघितमपि

प्रगल्भः कोऽन्यः स्यान्निमुवनवदान्यो यदि न सः ॥ ८५ ॥

साम्राज्यं यदि सप्तमार्णवतटीविश्राम्यदाज्ञाक्षरं

सौन्दर्यं यदि मुद्रिताः सरगिरः सा चेन्मतिः को गुरुः ।

शौर्यं चेत्पुनरन्यदेव तदिति स्तोत्रं विचित्रं सतां

शृण्वन्नेव भगीरथक्षितिपतिर्निन्ये सहस्रं समाः ॥ ८६ ॥

इति श्रीमद्भगवद्गीताकृतलक्ष्मणश्रीमद्वैष्णवप्रतिष्ठापनाचार्यचतुरधिकशतप्रबन्ध-

तिर्विष्णुसहस्रनामजिष्णुश्रीमदम्पददीक्षितसोदयेश्रीमदाचार्यदीक्षितपौत्रेण

नारायणदीक्षितात्मजेन श्रीनीलकण्ठदीक्षितेन विरचिते

गङ्गावतरणे कथावतारो नाम प्रथमः सर्गः ।

द्वितीयः सर्गः ।

पौरजानपदपार्थिवलोकप्रस्तुतन्तुतिवचोमुखरायान् ।

जातु संसदि निषद्य नुहद्भिः संलपन्नतिनिनाय स कालम् ॥ १ ॥

स प्रसङ्गकृतसंगति वक्तुं प्रस्तुतं किमपि बान्धववृद्धैः ।

सावधानमशृणोदपदानं सर्वमेव सगरात्मभवानाम् ॥ २ ॥

अश्वमेधमकरोत्सगरो यद्यच्च तत्र तनया विनियुक्ताः ।

अन्वयुर्यदपि ते तुरगं तं यच्च तं शतमखोपजहार ॥ ३ ॥

यत्ततः सगिरिकेतुवनान्ता तैर्व्यचीयत मही निखिलेयम् ।

यच्च तैः पितृवचोऽनुसरद्भिः सिन्धुरेव समस्वन्यत भूयः ॥ ४ ॥

मन्दिरं फणभृतामवतेरुः सागरोदरपथेन च ते यत् ।

पादकर्णसमवायत एव प्राकृतैः फणिभिरद्भुतदृष्टाः ॥ ५ ॥

तं तुरंगमपि यद्वदृशुस्ते तापसस्य कपिलस्य समीपे ।

चोर इत्यमुमभिद्रवतां यद्भस्मतामदित हुंक्रुतिरस्य ॥ ६ ॥

अंशुमानपि समेत्य हयं तं यच्चकार सगराध्वरपूर्तिम् ।

सर्वमेतदवकर्ण्य स वीरो विसितोऽजनि विषण्णमुखश्च ॥ ७ ॥

दातुमम्बुपरिपारणमेषां कोऽभ्युपाय इति पृच्छति तस्मिन् ।

संनिकर्षमुपसृत्य वसिष्ठः शंसति स जगतः सुकृतेन ॥ ८ ॥

कन्यकास्ति कुटिलेति हिमाद्रेर्ज्यायसी सरणतोऽप्यघहन्त्री ।

शंकराय वितरीतुममर्त्याः सत्यलोकमनयन्त शिशुं ताम् ॥ ९ ॥

आकलय्य विबुधोपहृतां तामष्टमिश्च नयनैर्दृष्टिः प्राक् ।
 नार्हतीश्वरमियं तु वराकी मुच्यतामिति गिरा निरतश्चत् ॥ १० ॥
 उद्यतां किमपि वक्तुमर्थैनां गर्वितां कमलभूरुपलम्ब्य ।
 शापमित्थमसृजज्जलरूपा सद्य एव भवती भवितेति ॥ ११ ॥
 सा ततो गिरिसुताकलयन्ती तं च निग्रहमनुग्रहमेव ।
 ऊर्मिभिः प्रलयसागरघोरैरुत्पपात कवलीकरणाय ॥ १२ ॥
 अग्रतर्कितविधेयमपोदस्यैर्यमर्धविरतश्रुतिपाठम् ।
 शुष्कतालु वदनं च तदानीं पद्मभूरपि परिभ्रमति स्म ॥ १३ ॥
 सावलेपनिपतत्पुरसिन्धुस्रैरचंकमतिरस्करणाय ।
 सर्वतः स निगमान्किल सेतूनावबन्ध चतुरश्वतुरोऽपि ॥ १४ ॥
 सा च वामनपुराणवचोभिः स्पष्टमेव विवृता विदिता ते ।
 नागलोकमवतार्य नदीं तां देयमम्बु सगरात्मभवेभ्यः ॥ १५ ॥
 आशरीरपतनं व्रतचर्यामाचरन्नपि सुपर्णवचोभिः ।
 अभ्रसिन्धुमवतारयितुं तामंशुमानपि शशाक न धीरः ॥ १६ ॥
 तन्नुतोऽपि न ददर्श दिलीपस्तत्समानयनकर्मणि योगम् ।
 दृष्टिमत्र निदध्रासि यदि त्वं सिद्धिमेति नियमादयमर्थः ॥ १७ ॥
 इत्थमूचिषि मुनौ करणीयं निश्चिकाय न तु तं निजगाद ।
 सिद्धमप्यभिलपन्ति न सन्तः का प्रसक्तिरपि साधयितव्ये ॥ १८ ॥
 मेत्स्यतीति यदवादि भवद्भिः सिद्धमेव तु ततोऽभिमतं नः ।
 इत्युदीर्य स विसृष्टसमाजः पार्थिवः प्रतिययावबरोधम् ॥ १९ ॥
 सोऽथ जातु नृपतिः परितुष्टादाशिषं समधिगम्य वसिष्ठात् ।
 निर्ययौ सुरनदीमुपनेतुं न्यस्य राज्यमखिलं सचिवेषु ॥ २० ॥
 तीरसीमनि स दक्षिणसिन्धोराश्रमं कमपि संपरिकल्प्य ।
 आरराध नियमैरतिमात्रैर्देवमम्बुजभवं नरदेवः ॥ २१ ॥
 हेमकुम्भसलिलैरभिषिक्तो मौलिरस्य मुनिवेषधरस्य ।
 वीचिकासु लवणासु पयोधेर्वीतशङ्कमहनि त्रिरमज्जत् ॥ २२ ॥

आश्रमं नगरमासनदर्भान्मद्रपीठमुटजं मणिवेश्म ।
 संभ्रमाद्यवहरन्क्षितिपालोऽलज्जत त्रिचतुराणि दिनानि ॥ २३ ॥
 स क्षणादजयदामनभेदाञ्छिक्षणाच्चिरतरं खुरलीषु ।
 जानता निखिलमभ्यसितव्यं कस्य कुत्र न भवेदुपयोगः ॥ २४ ॥
 अत्यशेत स मुनीनपि दिव्यान्वासरैः कतिपर्यैर्वसुधेशः ।
 संस्तवे भवतु नाम विलम्बः संस्तुतं मतिमतां किमसाध्यम् ॥ २५ ॥
 किं स पूर्वमपि नाजयदक्षान्किं तु वा न ववृते शुचिरेवम् ।
 तस्य केव तपसा परिह्वानिः प्रत्युतैष न ररक्ष तदोर्वीम् ॥ २६ ॥
 खं च राज्यमपहाय सतोऽस्य स्वर्गराज्यमिति तत्क्रियदास्ते ।
 तद्विद्वच्छतमस्त्रो न शशङ्के तत्तपश्चरणतः कणशोऽपि ॥ २७ ॥
 बाहुजोऽयमथ भानुकुलीनस्तत्र चाप्रतिभटः स्वमहिम्ना ।
 तावतापि तपसा यदि युक्तस्तत्समीक्षितुमपि क्षमते कः ॥ २८ ॥
 यद्गजेषु तुरगेषु भटेषु क्षोणिषु क्षितिपतिष्वपि सक्तम् ।
 तन्मनस्तत इतोऽपि विकृष्य स्थापितं तपसि तेन कठोरे ॥ २९ ॥
 नात्रमाद्रियत नाम्बु न मूलं का भविष्यति कथापि फलानाम् ।
 मारुतं परमभुङ्क्त निदाघस्तं च हर्तुमिव तस्य तदामूत् ॥ ३० ॥
 चण्डमारुतचलन्मृदुघासग्रासलालसतया गतिमान्धम् ।
 प्रस्तुवत्यहिमभानुतुरङ्गे द्राघिमाणमलभन्त दिनानि ॥ ३१ ॥
 तापमातपतरङ्गितमुच्चैः क्षन्तुमक्षमतया दिनलक्ष्मीः ।
 किं चिरायति निशेति वितीर्णोद्वाहिकेव वपुरायतमूहे ॥ ३२ ॥
 वक्रचक्रमणवल्लग्नधाटीमण्डलभ्रमणमन्दगतानि ।
 सादिनः स्वयमशिक्ष्यत धर्मात्तुन्दिलो मदनजैत्रतुरंगः ॥ ३३ ॥
 आरूरोह गिरिमाप वनान्तानग्रमीदनुदिशं परिधाव्य ।
 अग्रहीदपि तृणानि समीरो निग्रहैकरतिभाजि निदाघे ॥ ३४ ॥
 भानुभिः प्रलयपावकतीव्रैरापिवत्युदक्रमम्बुजबन्धौ ।
 दूरदूरमपदिश्य मरीचीर्दुद्रुदिशि दिशीव सरस्यः ॥ ३५ ॥

शक्यमञ्जलिपुटैः सलिलार्द्रैः सान्द्रमातपभरं प्रविकीर्य ।
 जीर्णपर्णजटिलानि तदानीं विष्वगुज्ज्वलयितुं विपिनानि ॥ ३६ ॥
 अङ्किताः किमपि शैवलखण्डैरातपाच्छकलितैरसिनीलाः ।
 कोण एव सरितामवहन्त प्रान्तलीनपथिका जलवेण्यः ॥ ३७ ॥
 कामिनः पथि तलेषु तरूणां गाढनम्रविटपेषु निवेश्य ।
 अध्वखेदमहरन्त वधूनामम्बुभिः कमलिनीदलनीतैः ॥ ३८ ॥
 उत्तरीयमहरत्कुचकुम्भादुन्ममार्ज मुखधर्मपयांसि ।
 अङ्गमङ्गमपि पान्थवश्रूनामालिलिङ्ग मुकृती वनवातः ॥ ३९ ॥
 आगतैरपि पथातिविदूरादध्वगैस्तरुतलेषु निषद्य ।
 स्पन्दितुं च पटुभिर्न वभूवे संनिकृष्टसलिलग्रहणाय ॥ ४० ॥
 किं प्रपानु कुहचित्तरुणीनामास्पदं कुचतटेष्वधिगम्य ।
 विध्यति स्त विजने पथि पान्थान्कुण्ठविक्रमतया कुसुमास्त्रः ॥ ४१ ॥
 सत्यपि श्रमविनोदिनि कामं तालवृन्तपवने तरूणानाम् ।
 प्रेमभाजनमभूत्परमेकः प्रेयसीकुचदुकूलसमीरः ॥ ४२ ॥
 फूट्कृतैरजहदूष्मतरङ्गैर्भूयसा मसृणितोष्ठदलानि ।
 अखदन्त मुहशामभिकेभ्यो मुग्धधर्मकणितानि सुखानि ॥ ४३ ॥
 न प्रणामरचनैर्न चट्कत्या न व्यनीयत सखीवचनैर्यत् ।
 कञ्चुकं तदपनिन्युरुरोजात्कामिलोकसुकृतेन नवोदाः ॥ ४४ ॥
 मारुतो न मधुरप्युपरमे किं पिकैरमुखरैरिति खिन्नः ।
 संदधे धनुषि नैव मनोजः सायकं त्रिचतुराणि दिनानि ॥ ४५ ॥
 हारदाम्नि हरिचन्दनपङ्के शीतरोचिषि शिरीषदलेषु ।
 कामिनीकुचतटेषु च लिल्ये पञ्चभिः किमसुभिः कुसुमेषोः ॥ ४६ ॥
 सर्वरात्रमपि संलपनाद्यैर्विभ्रमैः समपनीय विभाते ।
 अप्रमर्दितकुचं युवतीनामङ्कपालिमलमन्त युवानः ॥ ४७ ॥
 नास्ति मन्दपवनो न वसन्तः कूणितं च चरितं कुसुमेषोः ।
 तावता विरहिणां किमिवासीत्तेषु मन्मथकणोऽपि कृतान्तः ॥ ४८ ॥

अन्नमन्यद्वमन्य यमेकं सेवते सुलभ इत्यहिलोकः ।
 सोऽपि नैव सुलभो मरुदासीदुर्जयो जगति दैवनियोगः ॥ ४९ ॥
 प्राणिमात्रपरिजीवनहेतोः शत्रवस्त्रय इमे पवनस्य ।
 शुष्कतापसनिदावभुजंगास्ते पतन्ति निरये क न विघ्नः ॥ ५० ॥
 उष्णमम्बु रविरुग्रमयूखः सान्द्रमुर्मुर्किरश्च समीराः ।
 भूः पफाल पुनराः कथमासीत्पान्थपातकिदशापरिपाकः ॥ ५१ ॥
 स्वापकालमनुपात्य गुरुणां विप्रलभ्य च चिरेण सपत्नीः ।
 प्रस्थितासु कुलटास्वपि धर्मैः पातकी किमपि नानुचक्रम्पे ॥ ५२ ॥
 वारिविभ्रममहोत्सवदानैर्यं पुरा परिचचार निदाधः ।
 तापमस्य विततार तदासौ किं निदा न धनिनां कृपणेभ्यः ॥ ५३ ॥
 तौ परम्परमहःपरिणामस्पर्धयेव नृपतिः सविता च ।
 गाढयौवनमुपेयुषि धर्मे दुर्निरीक्ष्यतरतामवहेताम् ॥ ५४ ॥
 स्नातुमम्बु न कुतश्चन लभ्यं पातुमस्ति न कथाप्यनिलस्य ।
 स्थातुमास्त यमिनां तरुमूलं दूषितं तदपि दावशिखाभिः ॥ ५५ ॥
 यावदित्थमधिकोऽजनि धर्मस्तावदस्य तपसा विजजृम्भे ।
 तद्विपाकचक्रिता दिवि देवास्तापमापुरवनेरपि तीव्रम् ॥ ५६ ॥
 तिष्ठतस्तपसि तस्य कठोरे काङ्क्षतश्च सुरसिन्धुनिपातम् ।
 वासरा निमिषवत्समतीयुर्वासरा इव समांश्च सहस्रम् ॥ ५७ ॥
 तं कदाचिदुपसृत्य विरिञ्चस्तस्य दृष्टिपथमप्युपगम्य ।
 अर्थ्यतामभिमतं वितरामीत्याह वाग्भिरमृतस्त्रपिताभिः ॥ ५८ ॥
 तत्क्षणं प्रमुदितः क्षितिपालस्तन्निशम्य वचनं द्रुहिणस्य ।
 स्तोतुमारभत चारणलोकस्तूयमानचरितः स्वयमेनम् ॥ ५९ ॥
 त्वत्प्रसूतमवतो हरतोऽपि स्यादुपासनविधिर्यदि धातः ।
 त्वं क्रियत्क्रियदिवासि न बन्धस्तत्त्वदर्शनपरैर्मतिमद्भिः ॥ ६० ॥
 त्वाद्दशा जनिमता शयितव्यं त्वाद्दशा च ननु जागरितव्यम् ।
 यत्र हि स्वपिति नश्यति लोको यत्र जीव्यति पुनः समुदेति ॥ ६१ ॥

भारतीपरिवृढस्य पुरस्ते वागियं न परिहासपदं किम् ।
 नृत्यतः पुरहरस्य पुरस्तादृत्यतां स्थितिरेव प्रमथानाम् ॥ ६२ ॥
 हुंकृतेन कपिलस्य महर्षेर्भस्मतामुपगताः पितरो मे ।
 स्वर्गसिन्धुसलिलेप्विह तेषामस्तु मत्करपुटेन निवापः ॥ ६३ ॥
 तस्य प्रतिश्रुत्य तथेति देवः प्रदर्श्य गङ्गामपि पार्श्व एव ।
 तिरोभवत्पश्यत एव तस्य वक्त्रैः समस्तागमवावदूकैः ॥ ६४ ॥

संव्यानमूर्मिलतिकाव्यतिषङ्गलब्ध-

फेनानुलेपमिव पाण्डरमावहन्तीम् ।

पश्यन्पुरस्तनुमतीं सुरलोकसिन्धुं

सिद्धं मनोरथममंस्त दिलीपसूनुः ६५ ॥

इति श्रीनङ्गरत्नजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-
 निर्वाहकमहाव्रतयाजिश्रीसदृश्यदीक्षितसोदर्यश्रीमदाचार्यादीक्षितपौत्रेण
 नारायणदीक्षितात्मजेन श्रीनीलकण्ठदीक्षितेन विरचिते
 गङ्गावतरणे भगीरथवरलाभो नाम द्वितीयः सर्गः ।

तृतीयः सर्गः ।

ततः त्रयानैः नृतिभिश्च पार्थिवं प्रसादयन्तं सुरलोकवाहिनी ।
 जगाद सद्यो जगदण्डमण्डलं निमज्जयन्तीव वचोभिरेव सा ॥ १ ॥
 प्रविष्टमात्रात्तपि मे रसातलं प्रवाहनासीरतरङ्गपङ्क्तिषु ।
 पतेदलबूफलकर्परोपमं विभिद्य विध्यण्डकपालसंपुटः ॥ २ ॥
 मदम्बुसंपातविधूतकल्मषैर्महीश पूर्वैस्तव यत्र वत्स्यते ।
 स एव लोको यदि मत्पयोजवात्पथि प्रलीयेत फलेत्तपस्तव ॥ ३ ॥
 महर्षिरोषग्लपितान्समुद्धरन्महीभुजः कानपि लिप्ससे यशः ।
 अवेक्षसे नैव जगत्रयीजुषामकाण्डसंवर्तविधानपातकम् ॥ ४ ॥
 पतत्युदारे पयसांभरे मम प्रसह्य राजन्गिरिराजमौलिषु ।
 समुत्पतच्छीकरवर्षदुर्दिनं चतुर्मुखो धाम किमावसेन्निजम् ॥ ५ ॥
 ससर्ज कल्पादिषु विष्टपत्रयीं स योगमास्थाय क्रियन्तमात्मभूः ।
 कथावशेषीक्रियतां मया पुनः कथं पतामीति गिरिकयैव सा ॥ ६ ॥

अचिन्तयित्वा कृतिगौरवं विधेरपि त्यजन्ती करुणां शरीरिषु ।
 पताम्यहं यद्यपि कुत्र वा भवन्मवान्निवापाञ्जलिमाचरिष्यति ॥ ७ ॥
 पतेयमप्यर्थितसाधनाय ते निगृह्य वेगं निखिलं बलादहम् ।
 परिप्लवाः क्षुद्रतया मदूर्मयः परं तु नेमे वचसि स्थिता मम ॥ ८ ॥
 प्रदर्श्यतां कस्य पुरः पयोजवो निवेद्यतां वा नृप केवलं गिरा ।
 न संनिकर्षे वडवामुखानलो न वा स योगी चुलुकीकृतार्णवः ॥ ९ ॥
 विषादमभ्येमि भुवं पदे पदे विषद्यमानामनुचिन्त्य यद्यपि ।
 तथापि नन्दामि चिरोपसंभृतां तरङ्गकण्डूमपनेष्यता त्वया ॥ १० ॥
 प्रवेष्टुमश्रेण पथा रसातलं हठाद्विशन्त्याममरावतीं मयि ।
 पुनः स्वहस्तार्पितचन्दनाङ्कितं शर्चीमुखं द्रक्ष्यति किं पुरंदरः ॥ ११ ॥
 अपि प्रकृत्या यदचञ्चलं जलं तदप्यलं यां त्रसितुं महोदधेः ।
 पदं भवेन्नाम समग्ररंहसां मदम्भसां किं न्वियमेव मेदिनी ॥ १२ ॥
 इति प्रसन्नं मधुरं च वाङ्मयं प्रवाहमात्मीयमिवोद्गिरन्त्यसौ ।
 क्षणं व्यरंसीदिव यं सुरापगा तमेव लेभे वचनक्षणं नृपः ॥ १३ ॥
 ससर्ज यस्त्वां त्रिजगन्नियामकश्चतुर्मुखः सोऽपि यदि त्वमूर्मिभिः ।
 अवापितस्तत्क्षणमात्मसंशयं कथैव का स्याज्जगतो विनश्यतः ॥ १४ ॥
 महात्मतां यद्यपि ते महापगे न वेद वेधा न हरिर्न शंकरः ।
 तथापि पौराणिकसंकथामुखात्क्रियत्क्रियद्देवि गृहीतवानहम् ॥ १५ ॥
 अतो न किञ्चित्प्रतिवक्तुमुत्सहे भवत्प्रवाहावतरोपपादकम् ।
 परं तु मय्यम्ब दयोर्मिला दृशः पतन्तु ते किञ्चिदिति प्रसादये ॥ १६ ॥
 प्रसाद्यमाना मुहुरित्थमुक्तिभिर्भगीरथाय प्रससाद सा ततः ।
 अपि स्वयात्रानुपपत्तिगोचरामनेन च प्रास्तुत संकथां मिथः ॥ १७ ॥
 मदुक्तयुक्त्या नृपते मया विना प्रतिप्रयातुं यदि ते न रोचते ।
 अनेन रूपेण परं रसातलं प्रवेक्ष्यते तर्हि भवत्कृते मया ॥ १८ ॥
 सुरापगास्रोतसि पूर्वमूभुजां कदा प्रदास्यामि जलाञ्जलीनिति ।
 तपस्यतो मे फलमस्ति किं त्वया प्रवाहरूपं परिहृत्य नीतया ॥ १९ ॥

ग्रहस्तवायं यदि तात तर्हि तां गृहाण गङ्गाममरावतीं गताम् ।
 भणन्ति लक्ष्मीदयिताङ्घ्रिताडनप्रभिन्नविध्यण्डपरिन्नुतेति याम् ॥ २० ॥
 न पातुमम्भो भवतीमिहार्थये परःसहस्रा भुवि सन्ति सिन्धवः ।
 न चाम्बु दिव्यं ननु सन्ति वृष्टयः परं तु लिप्से तव पावनं पयः ॥ २१ ॥
 यदीदमेवेच्छसि याहि भूतलं गृहाण भस्मान्युपयाहि मां पुनः ।
 ममान्वगागच्छ विधातुरालयं मनोरथं साधय मज्जलैस्ततः ॥ २२ ॥
 कथंचिदेनः कपिलापराधजं पितामहानामपनेतुमिच्छता ।
 अकर्मभूमावधिगत्य तावकं पयः किमन्व प्रतिपद्यतां मया ॥ २३ ॥
 सुशिक्षितस्त्वं यदि वृद्धसेवया श्रुतिस्मृतिभ्यामुपदर्शिते पथि ।
 विधित्ससे किं नु विकृष्य मां बलादकर्मभूमावहिराजवेष्टमनि ॥ २४ ॥
 न वक्तुमीशे गिरमुत्तरोत्तरं त्वदुक्तिधारासमशीर्षिकापदम् ।
 गुरोर्निदेशो मम दुस्स्यजस्त्वयं कुतस्तमुत्सादयितुं प्रवर्तसे ॥ २५ ॥
 यदि त्वलङ्घ्यं गुरुशासनं त्वया यतस्व भूमाववतारणे मम ।
 स्मृता स्मृता संनिदधामि तावदित्युदीर्य तं दिव्यनदी तिरोदधे ॥ २६ ॥
 विचिन्तयन्नग्रनदीगिरं मुहुर्विनिःश्वसन्नायतमायतं ततः ।
 प्रजेश्वरः प्रन्तुतकार्यसिद्धये जगन्ति सर्वाणि जगाम चेतसा ॥ २७ ॥
 सुसूर्षमाणासुरशैलकविक्रमप्रसङ्गसंभावनयापि मूर्च्छताम् ।
 अभून्न चित्ते नृपतेर्दिवौकसामपि प्रसज्य प्रतिषेधपात्रता ॥ २८ ॥
 सुराग्रजो यद्यपि यद्यपि स्वयं जगन्ति निर्मात्यसकृद्गुणात्यये ।
 शशाप तामेव नदी भवेति वा गिरेः मुतां यद्यपि कोपमूर्च्छितः ॥ २९ ॥
 तथापि तद्दुर्विनयोपमर्दने प्रभुर्जराजर्जरितः कथं विधिः ।
 तथा पुगभिद्रुत एव भीषितस्तुता तथासाविति हि प्रगीयते ॥ ३० ॥
 सहेतु किं नाम वियन्नदीं हरिः सहिष्यते किंचिदयं तु साहसी ।
 ससर्ज विध्यण्डपुटेऽपि यः पदं समुत्क्षिपन्नावरणोदकैर्नदीन् ॥ ३१ ॥
 अयं हि मग्नश्चिरमणीवोदरे पुरा पुराणीः स्वयमाहरद्गिरः ।
 अयं हि निर्मथ्य सुधाब्धिमाद्रिणा पुरा सुरानप्यमृतैरतोषयत् ॥ ३२ ॥

अमुं पुमांसं परिहृत्य कोऽपरः प्रवर्ततामर्णवशोषकर्मणि ।
 अमुं विना केन पुनर्महोदधाववन्धि सेतुः शतयोजनायतः ॥ ३३ ॥
 महीधरैर्मन्दरगन्धमादनत्रिकूटहेमाचलरोहणादिभिः ।
 अधारि तामप्यवहद्रसुंधरामयं न किं नाम पुरा स्वदंष्ट्रया ॥ ३४ ॥
 विचारयामो यदि कर्म वैष्णवं किमस्त्यसाध्यं त्रिषु विष्टपेप्वपि ।
 विचारयामो यदि वापि तां नदीं भरं क विन्यस्य विशङ्कमासहे ॥ ३५ ॥
 इदं तु सिद्धं हिमशैलनन्दना तथाविधैवास्तु ततोऽधिकापि वा ।
 उपायवेदी मधुकैटभाहितस्तथापि किं किं न स साधयिष्यति ॥ ३६ ॥
 न देवताभिर्न मृगैर्न मानुषैर्न वायुधैः संभवि यस्य नाशनम् ।
 हिरण्यमीदृक्षमपि प्रतिघ्नतो न बुध्यते कैरपि तस्य मायिता ॥ ३७ ॥
 कथं कथं धिग्धिगिदं स्मृतिं गता कथा ममेवं पुरशासनाश्रया ।
 पुराणिनी नन्वयमीदृशोऽपि सन्क्षणान्नृसिंहः शरमेण पातितः ॥ ३८ ॥
 निवेद्यते यद्यपि तस्य विक्रमो जलंधरान्वत्रिपुरस्मरादिभिः ।
 तथापि बाणानुरसंगरे जनाः पठन्ति तस्यापि पराक्रमक्षतिम् ॥ ३९ ॥
 अतो न किञ्चिद्यवन्तातुमीदृमहे मतिं स्वकीयां परमास्थिता वयम् ।
 क कूपमण्डूकनिभा मतिर्नृणां क देवतातत्त्वविचारचातुरी ॥ ४० ॥
 इति क्षितीशः प्रणिधानमाश्रितः क्षणं यदा यन्न मिमील लोचने ।
 तदा विधिस्तस्य दृशोः पुरो भवन्प्रभावमैशं गदितुं प्रचक्रमे ॥ ४१ ॥
 क्रियत्यसौ तात वियन्नदी भवेत्क्रियन्ति सर्वाणि जगन्ति वा पुनः ।
 स्वयं यदि प्राक्तनपुण्ययोगतः स एव ते संरमते महीश्वरः ॥ ४२ ॥
 यदंशलेशावतरस्य केलयो भवन्ति दक्षाध्वरशिक्षणादयः ।
 पठन्ति तस्यैव पराक्रमक्षतिं न चेतना जातु कुतो विवेकिनः ॥ ४३ ॥
 पुरा मुकुन्दाय तथा तपस्यते पुराहितस्वप्रतिपादितं वरम् ।
 न पालयेद्बाणपुरे यदि स्वयं भजेदमुं पार्थिव देवतेति कः ॥ ४४ ॥
 यदस्ति विश्वं क्रियते स येन तद्यतः स चाभूत्स च यत्र लीयते ।
 स च स्वयं येन किलानुगृह्यते ततोऽप्यतीतं तदवैहि दैवतम् ॥ ४५ ॥

प्रसूतिमीशानहरीन्द्रवेधसां प्रचक्षतेऽथर्वशिखागिरो यतः ।
 विहाय सर्वानपि यस्य बन्धता विधीयतेऽथर्वशिखादिमूक्तिभिः ॥ ४६ ॥
 प्रमाणमूर्धन्यपदामिषेचिता यतश्चतस्रः श्रुतयोऽपि जज्ञिरे ।
 किमुक्तिभिः स प्रणवोऽपि यत्पुरः प्रतीयतेऽथर्वशिरस्यनेकधा ॥ ४७ ॥
 प्रभुं प्रशान्तं परमेश्वरं च यं भणन्ति कैवल्यगिरः परिस्फुटम् ।
 यमेव विश्वाधिक इत्यनुश्रवाः प्रचक्षते कण्ठरवेण नापरम् ॥ ४८ ॥
 यदासिहेतोयतते जगन्नयी यदेव चाद्यं फलराजसाधनम् ।
 तयैव देव्या स्वयमात्मविद्यया यदीयमर्थं वपुषो त्रिभूषितम् ॥ ४९ ॥
 सुखावहो यः किल शंभुशंकराद्यमित्यया यो वपुषातिनिर्मलः ।
 य एव सर्वज्ञ इति प्रबुध्यते विशुद्धसत्त्वात्मकतां विभावय ॥ ५० ॥
 तपोभिरल्पैर्दयते च देहिनां स देवदेवः शशिखण्डमण्डनः ।
 दयापि सा देयमदेयमित्यमुं विभागमेव प्रथमं न बुध्यते ॥ ५१ ॥
 इति क्षितीशं प्रतिबोधयन्नसावदीक्ष्यच्छान्भवदीक्षया पुनः ।
 ददौ च तस्मै विनताय तत्परं परिष्कृतं पञ्चभिरक्षरैर्मधुम् ॥ ५२ ॥
 प्रविष्टमात्रश्रुतिसंपुटोदरः स मन्त्रराजः शशिखण्डपाण्डरः ।
 तमांसि तस्य प्रविभेदं तत्क्षणं मनांसि यूनामिव मान्मथः शरः ॥ ५३ ॥
 प्रतिप्रयाते जगतां पितामहे भगीरथः पूर्णमनोरथस्ततः ।
 तपश्चरिष्यन्नतिदारुणं पुनर्गिरिं जगाम श्वशुरं पिनाकिनः ॥ ५४ ॥
 मरुद्भिरेकान्ततुषारवर्षिभिर्मनोहरन्तीषु यदीयभूमिषु ।
 नवाभिसारेऽप्यधरं मृगीदृशां विमुक्तशङ्खं व्रणयन्ति कामिनः ॥ ५५ ॥
 कठोरसौरातपतापविद्रवत्तुषारवापीसलिलैकजन्मनाम् ।
 सरोरुहाणां किमिवोपहन्यते हिमेषु वा यत्र हिमात्ययेषु वा ॥ ५६ ॥
 हिमस्पृशां यन्मरुतां प्रसादतो विलासिनां मुग्धवधूरुतेष्वपि ।
 न शिक्षणीयाजनि जातु सीत्कृतिर्न चार्थनीया परिरम्भसान्द्रता ॥ ५७ ॥
 पुराणवेणुव्यतिषङ्गसंभवं दवं यदीयाः शमयन्ति तत्क्षणम् ।
 तदर्चिरूपमग्लपितद्रवीभवत्तुषारसङ्घातमहाम्बुवृष्टयः ॥ ५८ ॥

द्रवीभवद्विः क्वचिदातपोष्मणां क्वचिच्च विद्याधरगानविद्यया ।
 हिमस्वरूपैरितरैश्च यत्तटैः स्वयं भवेदेव न पञ्चषैर्दिनैः ॥ ५९ ॥
 तपोविशुद्धे हृदये तपस्विनामपि क्षणादूर्ध्वमवस्थितो न यः ।
 स एव यत्सानुविहारकौतुकी सदा महेशो यदि किं ततोऽधिकम् ॥ ६० ॥
 स्वतन्त्रखेलद्विरिकन्यकाकरस्वयंग्रहावर्जितमुग्धपल्लवाः ।
 मुनीन्द्रवृन्दाहतमूलपांसवो जयन्ति धन्याः किल यत्र वीरुधः ॥ ६१ ॥
 परिभ्रमद्गन्धमृगाधिवासितं प्रकीर्णकल्पद्रुमपुष्पमप्यधः ।
 शिलातलं स्निग्धविशालशीतलं सुखेन यत्राधिवसन्ति किंनराः ॥ ६२ ॥
 यदीयनीहारकणानितस्ततः किरन्मृगाङ्कः प्रथते सुधाकरः ।
 यदीयगण्डोपल एव कश्चन प्रयाति कैलास इति स्थिरं यशः ॥ ६३ ॥
 स यक्षविद्याधरकिंनराप्सरःफणीन्द्रगन्धर्वनिरन्तरे पथि ।
 ब्रजव्रतिक्रम्य तुषारभूधरं जगाम कैलासगिरिं जनेश्वरः ॥ ६४ ॥
 महेशभूषाहिकुलानि कन्दरे चिरोपरोधात्क्षुधितानि रक्षितुम् ।
 समीरणं सेवितुमागतं बलान्नयन्ति यत्र प्रमथाः कृपालवः ॥ ६५ ॥
 विशङ्कलङ्केशमुजोपकम्पिताद्यतो विकीर्णा रजतोपला इव ।
 गणा जयन्ति प्रलयान्तपावकज्वलत्रिलोकीभसितावगुण्ठिताः ॥ ६६ ॥
 तटेषु तत्तज्जगदण्डमण्डलीसमाहृतब्रह्मकरोटिकोटिपु ।
 चरन्विधिर्यत्र न जातु शोचति स्मरन्नपि स्वं किल पञ्चमं शिरः ॥ ६७ ॥
 प्रवेशिताः स्फाटिककन्दरोदरं नवाङ्गना यत्कटकेषु किंनरैः ।
 अपत्रपन्ते बहिःसिताः सखीरवेक्ष्य नैर्मल्यवशादतिस्फुटम् ॥ ६८ ॥
 विभर्ति यः स्फाटिकराजतीस्तटीः कुटुम्बिनो यत्र धनेश्वरादयः ।
 समः समृद्ध्या क इवास्य वर्तते प्रभुर्न भिक्षामटति स्वयं यदि ॥ ६९ ॥
 शरार्कधुर्यूरवतीषु यत्तटे महेशपुष्पोपवनीषु रक्षिणः ।
 स्वतःप्ररूढामपि जातु केतकीं न हि क्षमन्ते विषवलरीमिव ॥ ७० ॥

सुरसिद्धतापसगतागतोचितां

परिहृत्य तत्र पदवीं भगीरथः ।

अधितिष्ठति स्म तटमस्य पावनं

हृदयं च तस्य पुनरिन्दुशेखरः ॥ ७१ ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-
निर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षितपौत्रेण
नारायणदीक्षितात्मजेन श्रीनीलकण्ठदीक्षितेन विरचिते
गङ्गावतरणे गङ्गाहंकारो नाम तृतीयः सर्गः ।

चतुर्थः सर्गः ।

स बाह्यकरणग्रामसंविधानानुरोधिनीम् ।

आकृष्य मानसीं वृत्तिमाधत्त मदनान्तके ॥ १ ॥

इयता क्रमितुं शक्या मयेयमिति दर्शयन् ।

स तस्थौ सुवमाक्रम्य चरणाङ्गुष्ठरेखया ॥ २ ॥

वमौ तेन सनुन्निमो बाहुज्याघातलाञ्छितः ।

जित्वा तपोभिर्ब्रह्मर्षीञ्जैत्रन्तन्म इवोच्छ्रितः ॥ ३ ॥

स्वात्मानन्दसुधास्वादमुखितो वसुधेश्वरः ।

न फलेषु न मूलेषु नाप्सु च प्रीतिमानभूत् ॥ ४ ॥

सखौ जजाप दध्यौ च स संध्यास्वखिलास्वपि ।

कथाभिः कालकालस्य जजागर च शर्वरीः ॥ ५ ॥

तप्यमाने तथा तस्मिंस्तत्पुत्रः क्रमशो भयम् ।

क्षुद्रस्वस्वपदस्वामिदुर्विदग्धा दिवौकसः ॥ ६ ॥

षडङ्गमातृकामूर्तिषडध्वादित्रिभेदिना ।

न्यासजालेन नृपतिरङ्गमङ्गमशोधयत् ॥ ७ ॥

अनुसंधाय चण्डीशमन्तश्चण्डांशुमण्डले ।

पार्थिवः पञ्चषान्मासानुपासामास वासरे ॥ ८ ॥

अप्राकृतपरंज्योतिरभेदध्यानशालिनः ।

तस्य दृष्टिपथे स्थातुं तत्रास महसां निधिः ॥ ९ ॥

अगृहीतोत्तरासङ्गमासीनं च तमन्तरे ।

परीक्षितुमिवाजग्मुर्दिवसा हिमसान्द्रिताः ॥ १० ॥

विना सशपथैः सान्त्वैर्विना व्याजैश्च कामिनाम् ।
 अपि सान्द्रं परिप्वङ्गमन्वजानन्नवाङ्गनाः ॥ ११ ॥
 गर्भेष्वप्रपर्दीनानामवगुण्ठनवाससाम् ।
 अशेत द्वन्द्वमस्पन्दमासक्तोरुजं मिथः ॥ १२ ॥
 कञ्चुकहरणातङ्ककातराणां सृर्गादशाम् ।
 द्यालुर्हैननो वायुर्ददौ रोमाञ्चकञ्चुकम् ॥ १३ ॥
 किं त्यक्तं युवमिधमे किं लब्धं चाधिकं हिमे ।
 आनुकूल्याद्यशो लेभे चतुरस्तु हिमागमः ॥ १४ ॥
 प्रकृत्या कुटिलो मारः पवनस्तुहिनाकरः ।
 दीर्घाश्च रात्रयो हन्त जीवन्तु पथिकाः कथम् ॥ १५ ॥
 संध्रान्तो हिमवर्षेण शङ्के मकरकेतनः ।
 उपारुरोह नारीणामूष्मलं कुचमण्डलम् ॥ १६ ॥
 फालानलशिखोत्तप्तपाणिपद्मा कपर्दिनः ।
 कथमप्यतिचक्राम हिनं हैमवती तदा ॥ १७ ॥
 ध्वंस्यमानेषु वाणेषु भज्यमाने च कर्मुके ।
 भुवनान्यजयत्रीणि भ्रूक्षेपादेव मन्मथः ॥ १८ ॥
 वसन्त इव हेमन्तो वशीचके जगन्नयम् ।
 न वसन्तः स्वतः किंतु यः स्मरेण कटाक्षितः ॥ १९ ॥
 मन्त्रुः कुन्देषु ते भृङ्गा यैर्व्याप्तिमखिलं वनम् ।
 कस्य किं वा न पर्याप्तं कालो यद्युपतिष्ठते ॥ २० ॥
 द्वौ हि तेजस्विनौ लोके सविता स च पार्थिवः ।
 तस्थतुस्तौ विभज्येव दक्षिणोत्तरयोर्दिशोः ॥ २१ ॥
 स्वस्तिकस्थगितोरोजाः सीत्कारतरलाधराः ।
 स्नानान्तेषु स्त्रियो मुग्धा यूनामाचकृषुर्मनः ॥ २२ ॥
 पतितव्यं हिमैर्नाम स्नातव्यं नाम च द्विजैः ।
 किं कुर्मः कृतवानेवं स विधिर्नोपलभ्यते ॥ २३ ॥

धूलिधूसरितादर्शदुर्दर्शी रविमण्डलम् ।
 प्रत्येतुमक्षमाश्चक्रा न मिथः समगंसत ॥ २४ ॥
 निष्प्रभो यद्रविर्जज्ञे यच्च धूसरिता दिशः ।
 उत्पातेनेव तेनासीत्प्रलयः पान्थयोषिताम् ॥ २५ ॥
 निदाघ एव यत्रत्यः परत्र शिशिरायते ।
 तत्रेव यदि हेमन्तः स कथं नास्तु पर्वतः ॥ २६ ॥
 प्राक्तनेषु तुषारेषु प्रत्यग्रं पतितं हिमम् ।
 निश्चीयते स्म मृदुतादृश्यैर्विधाधरीपदैः ॥ २७ ॥
 प्रथमा भसितारब्धसर्वाङ्गीणावगुण्ठनाः ।
 पाणिस्थं देवदेवस्य पर्युपासत पावकम् ॥ २८ ॥
 अमुक्ताहेमनेपथ्यमङ्गरागं च कौङ्कुमम् ।
 किञ्चित्त्रान्वमन्यन्त कुवेरान्तःपुरस्त्रियः ॥ २९ ॥
 आकृष्टयोः कुमारभ्यामैभवैयाग्रचर्चनोः ।
 संभ्रान्ता पतिमावत्रे सव्यानाग्रेण पार्वती ॥ ३० ॥
 अवमुच्य वतसेन्दुमवरोप्याहिभूषणम् ।
 उद्धाट्य चाक्षि तार्तीयमीशेनापि स्थितं तदा ॥ ३१ ॥
 नृपतिस्त्रिजगद्वाहनिदानेन तपोऽग्निना ।
 हेमन्तं हिमवन्तं वा नाचिन्तयत चेतसा ॥ ३२ ॥
 त्रिदंशास्तच्छिरोरन्ध्रतपोभिज्वालतापिताः ।
 सस्मरुश्चाक्षुषं ज्योतिः संवर्तेषु कर्पादिनः ॥ ३३ ॥
 परिपाकोन्मुखे तस्य प्रायस्तपसि दारुणे ।
 प्रसन्नानि निमित्तानि प्रादुरासन्पदेपदे ॥ ३४ ॥
 विक्रचाम्भोरुहां वार्पीं विमलं चेन्दुमण्डलम् ।
 स्वप्नेषु पश्यन्नाजर्षिः सिद्धं मन्त्रममन्यत ॥ ३५ ॥
 कल्पान्तोद्भ्रान्तजीमूतगर्जितस्त्रिगन्धमांसलः ।
 संध्यासु शुश्रुवे तेन शम्भोर्डमरुकध्वनिः ॥ ३६ ॥

चण्डीशताण्डवालोक्तसंभ्रान्तानमृतान्धसः ।
 ददर्श दिवि संध्यासु क्षणत्विष इव क्षणम् ॥ ३७ ॥
 प्रत्यहं प्रमथास्तत्र पश्यन्तस्तं तिरोहिताः ।
 जातु विज्ञापयमासुश्चरितं तस्य शूलिनः ॥ ३८ ॥
 तावतस्तपसो दातुमपश्यञ्चुचितं फलम् ।
 हरः प्रतस्थे तं द्रष्टुमधमर्णे इव ह्रिया ॥ ३९ ॥
 उपरि न्यस्य संव्यानमुत्सार्य वलयान्पुरः ।
 आन्तःपुरगृहद्वारमम्बिकैव करं ददौ ॥ ४० ॥
 अचिन्तितोऽपनिष्क्रान्तमालक्ष्य मदनान्तकम् ।
 किमेतदिति संभ्रान्ताः परिवव्रन्ततो गणाः ॥ ४१ ॥
 विनयानत्रजन्भारिविशोधितपुरं पुरः ।
 अतिक्रम्यालयद्वारमारुरोह वृषं हरः ॥ ४२ ॥
 अम्बापि संभ्रमासन्नसखीदत्तकरा शनैः ।
 पादारविन्दविन्यासैः पावयामास मेदिनीम् ॥ ४३ ॥
 कामं शिक्षितमंचारा कठोरे हृदि मे यतः ।
 अतः कथंचिदाकामदङ्घ्रिभ्यामेव सा भुवम् ॥ ४४ ॥
 चन्द्रचूडकरालम्बसंभृतारुण्यसंपदम् ।
 अम्बिकायाः करं मन्दमाममर्शं सखीजनः ॥ ४५ ॥
 देवोऽपि स्वयमारुह्य वृषभं वृषभध्वजः ।
 देव्या विलम्बमानाया दृष्टिमध्वनि संदधे ॥ ४६ ॥
 कुक्ष्यन्नन्दिकरोद्धूतवेत्रपातपलायिताः ।
 विजहुः सरणिं गौर्या विनीतास्तत्र देवताः ॥ ४७ ॥
 पद्मचामेवोपसर्पन्त्याः पार्वत्याः पथि शंकरः ।
 कटाक्षैर्विचकारेव कह्लारेन्दीवरास्तरम् ॥ ४८ ॥
 व्यजनैः प्रान्तविन्यस्तकस्तूरीचन्द्रगन्धिभिः ।
 मातरं तामसेवन्त कौबेरान्तःपुरस्त्रियः ॥ ४९ ॥

सान्द्रस्तनपरीणाहसंमुन्नाय पदेपदे ।
 भद्रान्याशास्त मध्याय पार्वत्याः प्रणयी तदा ॥ ५० ॥
 आयतोद्गीविकास्त्रिन्नानमरान्वेत्तदूरितान् ।
 कटाक्षैः सानुजग्राह करुणासारसान्द्रितैः ॥ ५१ ॥
 अनालम्ब्य सखीहस्तमनाक्रम्य च पादुकाम् ।
 संनिकर्ष महेशस्य सा जगाम शनैः शनैः ॥ ५२ ॥
 कृत्वा सव्यपदं लक्ष्म्याः कुञ्चिते जानुमण्डले ।
 आरुरोह वृषं शंभोर्हस्तमालम्ब्य सा ततः ॥ ५३ ॥
 आरोपयन्निव स्वैरमालिलिङ्ग शिवः शिवान् ।
 इति संकथयन्तीषु सखीष्वैक्षिष्ट सान्यतः ॥ ५४ ॥
 पाणिभ्रमितशूलाग्रपर्यस्तजलदाः शिवम् ।
 शतमन्वगमन्नुद्राः शतरुद्रीयसंस्कृताः ॥ ५५ ॥
 कुतः प्रतिष्ठते देवः कुत्र चेति गणास्तदा ।
 पाणिभिर्नयनान्तैश्च पप्रच्छुरितरेतरम् ॥ ५६ ॥
 मुग्ध भारेण भक्त्या च पुण्ये शिरसि नन्दिनः ।
 वाममास्थापयद्वाहुं वाहनस्यो महेश्वरः ॥ ५७ ॥
 वाहनारोहविस्तकपर्दान्तविलम्बितम् ।
 चन्द्रं गृहीतुमुद्वाहुः स्कन्दो व्यचरदन्तिके ॥ ५८ ॥
 प्रागलब्धं विचित्यापि पादं मौलिं च शूलिनः ।
 पश्यन्तौ जग्मतुः पार्श्वे चक्रायुधचतुर्मुखौ ॥ ५९ ॥
 अन्तकान्धककन्दर्पकालकूटादिनिग्रहम् ।
 गायन्तो मधुरं तस्य गन्धर्वा ययुरग्रतः ॥ ६० ॥
 प्रशान्तं पावनं तत्र प्राप्य राज्ञस्तपोवनम् ।
 तस्थौ तपस्यतस्तस्य पुरतः पुरशासनः ॥ ६१ ॥
 स च तत्रान्तरे प्रातः स्नातो मन्दाकिनीजले ।
 दध्यौ चिरमुमाकान्तं दहराकाशमण्डले ॥ ६२ ॥

उन्मीलयन्दृशौ किञ्चित्तेन कोलाहलेन सः ।
 अप्राकृतं महः किञ्चिदद्राक्षीदग्रतो दृशोः ॥ ६३ ॥
 तस्यान्तः पुरुषं कञ्चित्तरुणेन्दुशिखामणिम् ।
 सान्द्रीभूतशरचन्द्रचन्द्रिकामं ददर्श सः ॥ ६४ ॥
 निर्वन्धक्लान्तभूषाहिनिर्दयाघ्रातमृच्छितम् ।
 बोधयन्तं पुनः स्कन्दं चूडाचन्द्रमुधाकणैः ॥ ६५ ॥
 हृदयं वीतमालिन्यं वाचमप्यमृतोर्मिलाम् ।
 अधिष्ठातुमशक्तेन क्ष्वेलेनाक्रान्तकंधरम् ॥ ६६ ॥
 दुर्दान्तत्रिपुरल्लोषवृत्तान्तज्ञैः मुधाशनैः ।
 सातङ्गं दृष्टवदनं बहुमानस्सितेष्वपि ॥ ६७ ॥
 कपालानि शिरःस्थानि स्कन्धे प्रत्येकशो विधेः ।
 दत्त्वा तदीयजिज्ञासौ गणेशे कुपितं मृषा ॥ ६८ ॥
 हेरम्बकंधरालम्बिदूवौघग्रासकौतुकात् ।
 गन्तुमुन्नमितग्रीवं गृह्णन्तमसकृन्मृगम् ॥ ६९ ॥
 अस्मिन्दयन्त्र रक्षेमममुं पश्येति नाकिनाम् ।
 आवेदयन्त्या कार्याणि हैमवत्याप्यनूषितम् ॥ ७० ॥
 अथ दृष्ट्वा स देवेशमदृष्टं निगमैरपि ।
 साध्वसाद्भुतसंग्रान्तो न किञ्चित्प्रत्यपद्यत ॥ ७१ ॥
 ततः प्रदक्षिणीकृत्य तन्मयं सपरिच्छदम् ।
 मुहुः पस्पर्श धन्येन मूर्ध्ना तस्याद्विपङ्कजम् ॥ ७२ ॥
 आत्माहैः फलपुष्पाद्यैरानर्च स महेश्वरम् ।
 तदहैर्यदि यष्टव्यं कस्तमाराधयिष्यति ॥ ७३ ॥
 कायं क शंसुस्तदपि स्तोतुं समुपचक्रमे ।
 न हि वस्तुकृता प्रीतिः स्वशक्तिमनुरुध्यते ॥ ७४ ॥
 त्वं गतिस्त्वन्मयं विश्वमिति साधारणी स्तुतिः ।
 अस्तुतिस्त्वयि युक्ता तदवाङ्मनसगोचरे ॥ ७५ ॥

गुणं सन्तमसन्तं वा कीर्तयेद्यदि सा स्तुतिः ।
 गृह्णन्गुणैकदेशं ते क इव स्तावको जनः ॥ ७६ ॥
 सर्वज्ञ शंकराभिख्यासमावेदितवैभवात् ।
 त्वदृते किं परब्रह्म सच्चिदानन्दलक्षणम् ॥ ७७ ॥
 त्वत्प्रसूतो हरिर्यावन्नय्यन्तैरुपवर्ष्यते ।
 तावत्प्रभावं भवतस्त्वं कथयन्ति मनीषिणः ॥ ७८ ॥
 त्रिमूर्तिजननी तुर्या या मूर्तिर्विदितास्ति सा ।
 यदि ते यदि वान्यस्य तन्मे ब्रह्मास्ति किं क्षतम् ॥ ७९ ॥
 धर्मधर्मभिदापन्नं चैतन्यं यदि मायया ।
 जातौ तदेव हि युवां जगदादिमदंपती ॥ ८० ॥
 कैवल्योपनिषद्बुद्धं यदिदं रूपमीश ते ।
 संनिधत्तां तदा देव संसरामि यदा यदा ॥ ८१ ॥
 इति तुर्यन्तसिद्धान्तनिष्कर्षामृतवर्षिणा ।
 बाष्पुखेन स्तुतस्तेन व्याजहारेदमीश्वरः ॥ ८२ ॥
 यत्तप्तवानसि तपो यच्चैवं भक्तिमानसि ।
 ततः प्रीतिजुषो मत्तन्तात काङ्क्षितमर्थ्यतान् ॥ ८३ ॥
 इत्याज्ञापयति स्वामिन्येतदाह भर्गरथः ।
 संभ्रमामोदसंवाधस्तब्धगद्गदया गिरा ॥ ८४ ॥
 आगतोऽसि मदर्थं यदागसोऽस्यैव शान्तये ।
 नालं मम तपः सर्वं नाथ केनार्थये वरम् ॥ ८५ ॥
 तथाप्यद्य त्वदीयाङ्घ्रिसाक्षात्कारोपसंभृतैः ।
 तपोभिरर्थये तात काङ्क्षितं मे त्वदाज्ञया ॥ ८६ ॥
 तपसाराधिता गङ्गा याचितावतरा मया ।
 स्वाम्बुवेगसहं कंचित्प्रत्ययाचत मां पुनः ॥ ८७ ॥
 अस्मिन्ननन्यसाध्येऽर्थे व्यापर्तुमुचितं तव ।
 अत्रोदाहरणं मुख्यं हालाहलविनिग्रहः ॥ ८८ ॥

आयासमीदृशं यत्त्वमर्थितोऽसि जगद्गुरो ।
 तन्मम क्षम्यतां बाल्यचापल्यमिति चानमत् ॥ ८९ ॥
 अभिषेकप्रियाणां नः प्रियमेतत्कृतं त्वया ।
 नापराद्धं पुनः किञ्चिदित्युवाच तमीश्वरः ॥ ९० ॥
 अभिधाय वृषातूर्णमवरुह्य महेश्वरः ।
 निपत्ताद् पुरस्तस्य निर्मले स्फाटिके तले ॥ ९१ ॥
 आवष्ट्य चर्न वैद्याग्रनपसार्य च बालकौ ।
 सावष्टम्भः क्षितावास्त सर्जीभूतो वृषध्वजः ॥ ९२ ॥
 सावलेपनमःसिन्धुसंनिपातोचितं प्रभोः ।
 नन्दी द्रिक्संसयामास नागेन्द्रग्रथिता जटाः ॥ ९३ ॥
 भगिर्नासमागन्मनुत्सुका शिवा
 प्रमथास्तदद्भुतदिदृक्षयाकुलाः ।
 स्वमनोरथोपगमसान्द्रकौतुको
 नृपतिश्च तं निभृतमक्षिभिः पयुः ॥ ९४ ॥
 बद्धस्तकपर्दकन्दरपतद्भोगीन्द्रचन्द्राङ्कुर-
 क्षेपव्यापृतनन्दिदृष्टिवलनव्याधूतदिग्भित्तयः ।
 सावष्टम्भमहेशसंभ्रमपरित्रस्यत्रिलोकस्तुताः
 पारे मद्ब्रचसाममर्त्यतटिनीसंपातपूर्वक्षणाः ॥ ९५ ॥
 इति श्रीमद्भरद्वाजकुलजलधिकौलुभश्रीकण्ठमतप्रतिष्ठापनाचार्यचतुरधिकशतप्रबन्ध-
 निर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षितपौत्रेण
 नारायणदीक्षितात्मजेन श्रीनीलकण्ठदीक्षितेन विरचिते
 गङ्गावतरणे शंकरसाक्षात्कारो नाम चतुर्थः सर्गः ।

पञ्चमः सर्गः ।

प्रान्तसंकमिततारया दृशा पश्यति त्रिपुरशासने ततः ।
 अस्सरत्पुरनदीमहंकृतां ध्यानयोगविधिना भगीरथः ॥ १ ॥
 संभृता मनसि सा ततः क्षणात्संभ्रमेण महताकुलीकृता ।
 सर्वतश्चिरनिरोधलज्जितं सज्जतामनयदूर्ध्वमण्डलम् ॥ २ ॥

सा निवेदयितुमात्मनिर्गमं सन्निकर्षमुपजग्मुषी विधेः ।
 व्याजहार विनयावधीरणव्यक्तगर्वगरिमोष्मला गिरः ॥ ३ ॥
 अस्ति नन्वयमयुग्मलोचनः स्फाटिकाचलचरो वनेचरः ।
 धर्तुमिच्छति स नाम मामकं त्वत्परीक्षितमहारयं पयः ॥ ४ ॥
 स प्रकामजरठो गुरुः पिता सा च सुग्धहृदया यवीयसी ।
 व्याहतो यदि न मे समुद्यमः कः शिवः क इव राजतो गिरिः ॥ ५ ॥
 त्वद्गृहे स्थितवती चिरादहं त्वामनेन परितोषये ततः ।
 त्वच्छिरोलवनकर्म दुर्मदं संनिपात्य गिरिशं रसातले ॥ ६ ॥
 सावलेपनिपतन्मदूर्मितासंघ्वैककवलीकृतो हरः ।
 संगतः पयसि शङ्खशुक्तिभिर्नन्दिना ननु गवेषयिष्यते ॥ ७ ॥
 कालकूटमिव मन्यते शिवो मामकं प्रकृतिदुर्मदं पयः ।
 ब्रूहि तावदधुनापि मेति तं मा विषीदतु यवीयसी पुनः ॥ ८ ॥
 शङ्कितो जगद्काण्डविह्वलाद्याचते यदि भवानथापि माम् ।
 तं मदम्बुवहनातिमानिनं कंचिदेव शमयामि नापरम् ॥ ९ ॥
 कर्णयोर्यदि पतेयुरन्ततो गर्जितानि चलतां मदम्भसाम् ।
 तत्त्वतः कथय किं भवेच्छिवस्त्वं हि तन्महिमलेशवेदिता ॥ १० ॥
 इत्थमुद्धतमुदीर्य सा विधिं संगतानपि नुरानभाषत ।
 ना परित्रसत मामकं पयो लज्जते वलपराक्रमाय वः ॥ ११ ॥
 यात यूयमपयात च क्षणं देवता निजनिजालयांस्ततः ।
 कौतुकं तु यदि वोऽस्ति वीक्षितुं कोणमावसत निर्भया दिशाम् ॥ १२ ॥
 त्रासिताः किल तथैवमुक्तिभिः पार्श्वमापुरमराः पिनाकिनः ।
 कस्य नाम न तथाविधा गिरः क्षोभयेयुरपि चाश्मनं मनः ॥ १३ ॥
 उद्यतान्गादितुमापगागिरः सन्मितानथ निजेन तेजसा ।
 आकलय्य नयनाञ्चलैः सुरानन्तरस्सयत चन्द्रशेखरः ॥ १४ ॥
 संनिवृत्य सदसस्ततो बहिः क्रोधमन्थरविसंस्फुटैः पदैः ।
 आविवेश सरसीं ततो नु तामापगापि जगदाक्रमोद्यता ॥ १५ ॥

स्थापिताः कमलजन्मना पुरा सेतवः श्रुतिमयाः समन्ततः ।
 संनिपत्य सकृदेव सङ्कृतैस्त्वमिस्त्वरितमुल्लङ्घिरे ॥ १६ ॥
 प्राणिनां प्रतियुगान्तमर्णवैर्यामकल्पयत पद्ममूर्दशाम् ।
 सैव तस्य फलिता तदा तया कर्मणः क इव नाश्रुते फलम् ॥ १७ ॥
 प्राप्य जानुमतिलङ्घ्य नाभिमप्यम्भसि क्षणमथास्य संमिमे ।
 क्रन्दतामशरणं तपस्विनां शुश्रुवे कलकलान्वितं वचः ॥ १८ ॥
 सर्वतः सुरतरङ्गिणीजलैः सङ्कृते सदसि तत्र वेधसः ।
 प्राणसंयमनशिक्षया परं मज्जिता न कतिचिन्महर्षयः ॥ १९ ॥
 वक्रसौधवलर्भागता विधेः शारदापि सहसोत्थिता सती ।
 उद्धृताकरपुस्तका भयादक्षिपद्युगमिव क्षणं क्षणम् ॥ २० ॥
 विश्वसर्गचतुरोऽपि पद्ममूर्न प्रतिव्यधित तत्र किञ्चन ।
 स्वैरमस्तु कुशलः परापदि स्वापदि त्वकुशलोऽखिलो जनः ॥ २१ ॥
 सत्यलोककुहरक्षणासिकासंकटा क्षमतयेव तत्क्षणम् ।
 निर्जगाम परितस्ततो बहिस्तन्निर्गनिरवग्रहं पयः ॥ २२ ॥
 गाधभाजि गतविक्रियं जले सस्मितं तदनु नाभिमात्रके ।
 सोक्तिगुम्फमपि दर्शितस्थले वक्रमण्डलमघाच्चतुर्मुखः ॥ २३ ॥
 तारिता वयमिमां महापदं तावकादिह तपोबलादिति ।
 स स्तुतः परिजनेन लज्जितः कः स्तुतेरपि वधोऽभिषङ्गिणः ॥ २४ ॥
 फेनिलाः सलिलशोषरेखकाः सर्वतः सदनभित्तिपर्वसु ।
 आयतश्वसितनानमन्मुखं पश्यति स्म स दृशातिर्दिनया ॥ २५ ॥
 नाजपं किमिति मन्त्रमानलं नामृजं किमिति चाभितस्तटीः ।
 इत्यस्मिन् विधिर्गते जले सा किल प्रकृतिरग्रजन्मनाम् ॥ २६ ॥
 आननैर्हसितवाप्पकर्तुरैर्य जीवितमिवेति वादिभिः ।
 दोर्भिरप्यधिकदूरचालितैरालिलिङ्ग मुनिमण्डलं मिथः ॥ २७ ॥
 सत्यलोकमपहाय निश्चिते गन्तुमिन्द्रपुरमग्रगङ्गाया ।
 धावयन्मथि जनान्पुरो ययौ वेत्रपाणिरिव वीचिमारुतः ॥ २८ ॥

पाकशासनपुराभ्रये पदे स्वेच्छया विहरतां मुधान्धसान् ।
 आगतं प्रलयमाचक्षिरे जाह्नवीजलझलज्जला रवाः ॥ २९ ॥
 संभ्रमोपगतचारशंसितस्वर्गसिन्धुपतनं पदे पदे ।
 सौधशृङ्गवलभीनिवेशितस्वस्वमूलधनमप्सरोजनैः ॥ ३० ॥
 मन्दुरोदरविमुक्तविद्रवत्सैन्धवानुचरसादिमण्डलम् ।
 दिक्तटोच्चलितजाङ्घिकामरस्वीकृताभ्रककुलं गृहे गृहे ॥ ३१ ॥
 निर्गतत्रिदशनाथदर्शनस्तब्धविद्रवदनीकिनीभटम् ।
 इत्थमाकुलमतर्कितागता सा चकार नगरं शचीपतेः ॥ ३२ ॥
 (त्रिभिस्तिलकम्)

संपपात हरिनीलदन्तुरे वैजयन्तशिखरे समन्ततः ।
 सा ततो विदधतीव संस्तवं मस्तके निपतितुं महेशितुः ॥ ३३ ॥
 सर्वतः प्रचलितैः कणात्मना सौधशृङ्गपतितैस्तदम्बुभिः ।
 संगतो न समलक्ष्यत क्षणं निर्मलः सुरपतेर्मदावलः ॥ ३४ ॥
 वैजयन्तविनिपातवेगतो दूरमुत्पतति तत्पयोभरे ।
 छत्रगर्भनिहितेव सा पुरी नाजनि कचिदपि क्षतोदरा ॥ ३५ ॥
 प्राप्य सानुपदमेव मेदिनीं यं यन्मभसि निमज्जयिष्यति ।
 तं तमत्र विनिधातुमेव किं त्रायते स निपुणं त्रिविष्टपम् ॥ ३६ ॥
 सा ततः प्रचलिता समन्ततो व्यानशे निरवशेषमम्बरम् ।
 संविभक्तपरभागसुन्दरीचन्द्रिकेव शरदागमोज्ज्वला ॥ ३७ ॥
 सा दिवि प्रमथनाथकुन्तले संभ्रमद्विमलवीचिमण्डला ।
 तर्क्यते स चतुरैः सुधाशनैर्मालिकेव नवमल्लिकामयी ॥ ३८ ॥
 व्योम्नि तल्लहरिवल्लीहता ये सुराः सुरगजाश्च केचन ।
 ते तदीयजलजन्तवो न चेत्को नरः पयसि कश्च सिन्धुरः ॥ ३९ ॥
 तज्जलभ्रमिभिराहितभ्रमा नन्दनोपवनपादपास्तदा ।
 संप्रहर्तुमसमेक्षणं तथा आमिता इव गदा विरेजिरे ॥ ४० ॥
 निम्नभागविनिपातसंभृता निस्तला रुरुचिरे जलभ्रमाः ।
 गङ्गया निगमसेतुसंस्तवादार्जिताः प्रणवमण्डला इव ॥ ४१ ॥

आदिभिक्षुगृहिणीं यवीयसीं सा सभाजयितुमुद्यता दिवः ।
 आजहार विविधानि भूषणान्यम्बराणि च महेन्द्रमन्दिरात् ॥ ४२ ॥
 मुक्तदिव्यतरुपुष्पवृष्टयः श्लाघनोक्तिमुखराश्च सर्वतः ।
 आहता लहरिमारुतैस्तथा सिद्धचारणगणाः सहाययुः ॥ ४३ ॥
 उद्गताभिरितरेतराहतादूर्भिभिः सुरगणः समुच्छ्रितः ।
 आसदत्सदनमेव वेधसः क्रो न तच्छ्रूयति तज्जलाप्लुतः ॥ ४४ ॥
 वीचिवेगपरितुष्टसंपतत्पाकशासनपताकिनीसखी ।
 योद्धुमुद्यतवतीव वाहिनी सा जगाम सविधं महेशितुः ॥ ४५ ॥
 आ विरिञ्चिगृहमा हिमाचलं निर्मला रुरुचिरे तदूर्मयः ।
 सर्वधूमिरमितो दिदृक्षया पातिता इव कटाक्षरेखिकाः ॥ ४६ ॥
 प्राप्य शंकरकपर्दकन्दरं संभ्रमन्निह तदूर्मिमारुतः ।
 क्रोशति स्म सुरसिन्धुमुद्यतां मा पतेति विनिवारयन्निव ॥ ४७ ॥
 सानुरागबहुमानमानतां सा शिवामभिकपार्श्ववर्तिनीम् ।
 एकया किल तरङ्गरेखया पाणिनेव मृदुलं परामृशत् ॥ ४८ ॥
 तत्प्रवाहमुखवल्गुदूर्मिकाशीर्णशीकरसमुत्थितास्तदा ।
 ताडिता इव महोपलैस्ततो दूरदूरममरा विदुद्रुवुः ॥ ४९ ॥
 कोपलेशपरुषैरवज्ञया कूणितैरपि विलोचनाञ्चलैः ।
 पश्यति स्म पतनोन्मुखीं नमीनीषदुन्नमितकन्धरो हरः ॥ ५० ॥
 यावदानमयते यथापुरं द्रष्टुमुन्नमितमीश्वरः शिरः ।
 तावदेव निपपात तत्र सा विस्मयाय मिषतां दिवौकसाम् ॥ ५१ ॥
 शापक्रोपकलुषेव सा विधिं संनिमज्ज्य मुचिरं विनिर्गता ।
 तत्कपालमपि शांभवे शिरस्याजघान परुषाभिरूर्भिभिः ॥ ५२ ॥
 तस्य पञ्चमशिरोनिपातनादर्धदुर्मरणमापपात यत् ।
 पातकं परिजहार तद्भवं पावनेन पयसा वियन्नदी ॥ ५३ ॥
 तज्जवादुपहतं दिवौकसां तस्य मूर्धनि विमानमण्डलम् ।
 वेत्रदण्डवलनेन नन्दिनो दिङ्मुखेषु निपपात दूरतः ॥ ५४ ॥

केयमाद्र्यति मस्तकं गुरोस्तद्रसेय निखिलाममूमिति ।
 किञ्चिदुच्छ्रितकरे गजानने हुंकृतान्यकृत सत्रपं शिवः ॥ ५५ ॥
 वीचिमारुतवितीर्णपारणामांसलाः शिवकपर्दपन्नगाः ।
 संप्रसार्य फणमापदस्ततः संरक्षुरमृतांशुरेखिकाम् ॥ ५६ ॥
 अप्रतर्क्यमसमीक्षितावधिं तं कपर्दवलयं पिनाकिनः ।
 आपगा दिविषदामवाञ्छुखी पन्नगीव कलशं समाविशत् ॥ ५७ ॥
 तज्जटासु विशती वियन्नदी सा क्रियत्पथमदृश्यतामरैः ।
 शुश्रुवे तदनु तज्जलारवो यस्य किञ्चिदपलभ्यते ततः ॥ ५८ ॥
 तज्जटापटलकन्दरोदरस्त्रीकृताः सुरनदीमहोर्मयः ।
 लेशतोऽपि किल नाललक्षिरे सक्तिया इव कृतघ्नगोचराः ॥ ५९ ॥
 र्क्षिं तस्य मुहुराहितभ्रमा प्राप सा न पदवीं निवर्तिषुम् ।
 दुर्लभं ननु जगत्सु देहिनां तं प्रविश्य विनिवर्तनं पुनः ॥ ६० ॥
 अभ्यषिञ्चदमरापगा शिवं यच्छ्रुतिव्यतिकरानधैरैः ।
 तेन किं नु मुकुतेन भूयसा तत्क्षणाख्यमवाप तत्र सा ॥ ६१ ॥
 तापितानु नयनाग्निहेतिमिसज्जटानु पतितास्तदूर्मयः ।
 अम्भसां पुनरतिप्रबन्धतः क्लेदमात्रमदिशन्कथंचन ॥ ६२ ॥
 जातमित्यथ समीपवर्तिना नन्दिना सविनयं निवेदिते ।
 सव्यपाणिविधुता जटाः पुनः शंकरः परिववन्ध पन्नगैः ॥ ६३ ॥

कपर्दममरापगासलिलसेकसान्द्रीकृतं

विधुन्वति सत्रिभ्रमं पशुपतौ विकीर्णास्ततः ।

कचित्सुरपुरंध्रयः कचन यक्षविद्याधराः

कचिच्च परमर्षयः समवलन्त संमूर्च्छिताः ॥ ६४ ॥

यावद्योमविटङ्कसंकुलचलत्कल्लोलकोलाहलै-

रायाभीमवधारयन्दुहितरं प्राप्तस्तुषाराचलः ।

तावत्पीतसुरापगोदकपुनर्व्याघृतसंदानिताः

संमृष्टाश्च पटाञ्चलेन शिवया शंभोरपश्यज्जटाः ॥ ६५ ॥

अक्लिष्टपन्नगमजर्जरितेन्दुरेख-

मव्यस्तकाशकितवस्तवकावतंसम् ।

शंभोरदृश्यत शिरः सुरसिन्धुमुक्त-

दिव्यद्रुमप्रसवसौरमसारसान्द्रम् ॥ ६६ ॥

प्रगन्तदमरग्रामप्रस्तूयमानमहास्तव-

स्तवकितगुहामूलाः कैलासशैलतटास्तदा ।

प्रशमितवियद्गङ्गाहंकारसंकथनादृत-

प्रमथपरिषच्छन्नाः किं नाम नादधतेऽद्भुतम् ॥ ६७ ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-

निर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षितपौत्रेण

नारायणदीक्षितात्मजेन श्रीनीलकण्ठदीक्षितेन विरचिते

गङ्गावतरणे गङ्गावतारो नाम पञ्चमः सर्गः ।

षष्ठः सर्गः ।

ततो जटाभिर्गिरिशस्य पीते तावत्यपि स्रोतसि देवसिन्धोः ।

भगीरथोऽपि प्रमथैः सहैव विसिस्मिये प्रागथ विव्यथे च ॥ १ ॥

तुष्टो विरिञ्चः प्रससाद शंमुर्लब्धा च गङ्गा फलितं किमेतैः ।

आराधनीयं वलयं जटानामज्ञासिषं येन न लेशतोऽपि ॥ २ ॥

संध्यासु दिष्ट्या यदि नृत्यतोऽस्य संशीर्य या कापि जटापतिप्यत् ।

कल्पान्तसंभेददुरुत्तरापि सप्तार्णवी केव तदाभविष्यत् ॥ ३ ॥

आभाष्य गङ्गामवतार्य तामप्यासादिता येन न कार्यसिद्धिः ।

सोऽहं विलज्जः पुनरद्य तस्याः संजीवनायैव कथं यतिप्ये ॥ ४ ॥

निर्विद्य किञ्चिन्नृपतिस्तदैवं धैर्यं परं धारयति स भूयः ।

नायं गुणोऽस्य प्रकृतिर्यदेषा चुक्षोभ किञ्चिद्यदसौ स दोषः ॥ ५ ॥

समानयेयं पुनरभ्रगङ्गां संपादयेयं यदिवापरां ताम् ।

तदस्ति किं यत्तपसामसाध्यमिति प्रपेदे पुनरिन्दुमौलिम् ॥ ६ ॥

प्रसादयामास भगीरथस्तं वाग्भिः पुरेवात्वरितो महेशम् ।

१. 'वाक् पुरेवात्वरितो महेशम्' इति मातृकायाम्.

आद्यं विदुः साधनमर्थसिद्धेरसंभ्रमं कार्यविपर्ययेऽपि ॥ ७ ॥
 कल्पावसानेषु चतुर्दशापि जगन्ति यत्र त्वयि संविशन्ति ।
 तत्रैकवेधोगृहदीर्घिकेयं लीना वराक्री यदि का स्तुतिस्ते ॥ ८ ॥
 कियन्ति पीतानि विधेः कपालैः कियन्ति वेगादवनौ निपेतुः ।
 कियन्ति केशेष्वपि लिलियरे ते गङ्गोदकानीति कुतः स्वयस्ते ॥ ९ ॥
 दिष्ट्या निपीता भवता नदीयं शक्त्या न तस्यास्त्वयि कः प्रसङ्गः ।
 शङ्खाम्बु दत्तं कियदेव भक्तैः सहस्रधारं ननु मन्यसे त्वम् ॥ १० ॥
 सख्यानि चूडोरगफूत्कृतानि सखाश्च गौरीचरणप्रहाराः ।
 तज्जानती नाथ जटापदे ते तस्थौ न गङ्गा स्वयमेव नृनम् ॥ ११ ॥
 आस्तां हिमाद्रौ श्वशुरेऽनुवृत्तिरास्तां च भक्तै मयि तेऽनुकम्पा ।
 चण्डी न दृश्या भगिनीवियोगशङ्काकुला किं प्रसताभ्रगङ्गाम् ॥ १२ ॥
 अस्त्वेवमासीद्यदि ते कपदिग्भो जगद्विस्त्रिमिरप्यपूर्णः ।
 मूर्ध्नापि किं ते भवितव्यमेव गङ्गापि यस्य रूपनाथ नालम् ॥ १३ ॥
 अभ्यर्थये त्वामथवा न गङ्गां कस्त्वं गृहीतुं पुनरुज्झितुं वा ।
 स्तोप्यामि ता एव जटाम्बुदीया याभिर्निपीता कणवन्नदी सा ॥ १४ ॥
 जटा नमो वश्चिरसंप्रहृष्टां रुद्धा पिपासामियतीं स्थिताभिः ।
 युष्माभिरालिखत नान्तिकेऽपि दिष्ट्या पयोमण्डनिभोज्यमिन्दुः ॥ १५ ॥
 जटा ललाटानलतापितानां पानोदकं किं नु वियन्नदी वः ।
 यच्च न्यगीर्यन्त पदेपदेऽपि पयांसि तस्याः स किमूपदंशः ॥ १६ ॥
 पीतं पयो वह्निति मा विभीत भविष्यथ स्वस्थतराः पुरेव ।
 चण्डीशमत्तभ्रमणेन यूयं सद्यः समुद्धान्तजला दिनान्ते ॥ १७ ॥
 भक्तापिताभिः कियतीभिरद्भिः कालो महान्येन कपर्द नीतः ।
 स त्वं समासाद्य च तावदम्बु भूयोऽपि किं प्रागिव मिश्रुकोऽम्बुः ॥ १८ ॥
 इत्थं चमत्कारतरङ्गितामिस्तुतोष तस्य स्तुतिभिर्महेशः ।
 साहित्यमर्मावगमे क्षमेत सर्वज्ञमीशं तमृते परः कः ॥ १९ ॥
 मोक्तुं नदीमानमनानभिज्ञं मूर्धानमीशो नमयांवभूव ।
 भक्तैकरक्षाव्रतदीक्षितानां दूरे स्वमानद्रुढिमाभिमानः ॥ २० ॥

ये शुश्रुवुर्गर्वकिरो गिरः स्वास्तेष्वेव पश्यत्सु सुधाशनेषु ।
 हीणेव निर्गन्तुमवाञ्छुस्त्री सा ततोऽपतद्विन्दुसरस्युदारे ॥ २१ ॥
 तान्येव यादांसि महाद्भुतानि ता एव पर्याप्तदिशो लह्यः ।
 पेतुः कपर्दात्पुनरिन्दुमौलेर्गर्वोक्तयस्ताः क्व गता न विद्वन् ॥ २२ ॥
 तामापतन्तीमवनौ कपर्दादाकुञ्चितादीषदिवेन्दुमौलेः ।
 दूरादमन्यन्त विलम्बमानां मालामिव द्रोणनयीममर्त्याः ॥ २३ ॥
 सा तत्र सिन्धुः सरसि क्षरन्ती स्रोतांसि सप्त स्वयमावभार ।
 त्रिभिः प्रतीचीदिशमाववार त्रिभिश्च सा तैर्दिशमिन्द्रगुप्ताम् ॥ २४ ॥
 आमच्य मूर्ध्ना प्रणतेन शंभुमारुह्य च त्यन्दनमग्रतस्तम् ।
 संप्रस्थितं पार्थिवमन्वयासीत्स्रोतः परं कीर्तिरिवास्य मूर्ता ॥ २५ ॥
 गङ्गोर्मिभिर्मन्दमनुप्रवृत्तैर्गच्छन्पुरस्तादथ तच्छताङ्गः ।
 आकृष्यमाणामलशृङ्खलस्य गन्धद्विपस्यापजहार शोभाम् ॥ २६ ॥
 कचित्पतन्ती कचिदुत्पतन्ती कचिच्च यान्ती चिरमुत्पथेन ।
 सा तत्र चण्डीशजटावनान्ते संभ्रम्य दिङ्मोहवतीव रेजे ॥ २७ ॥
 पादे पतन्ती परितः स्पृशन्ती गात्राणि पर्यङ्कतले लुठन्ती ।
 कालाद्बहोरुत्कलिकावतीव कामं गुरोः सा विजहार पार्श्वे ॥ २८ ॥
 दृष्टानि कौमारविहारकाले दृश्यानि नीहारगिरेस्तटानि ।
 द्रष्टुं चिरात्कौतुकशालिनीव सा सर्वतस्तत्र समारोह ॥ २९ ॥
 अस्तोदकायां मयि शंकरेण किं नाम मद्यं कृतवानसि त्वम् ।
 नाहं सुता ते न गुरुर्मम त्वमिति कुधेवाथ जहौ हिमाद्रिम् ॥ ३० ॥
 अथाद्रिशृङ्गादवतीर्य भूमौ सा तत्र मन्दं सरिदुच्चलन्ती ।
 आरब्धयज्ञस्य जगाम जहोरभ्यर्णमालोकितुमादतेव ॥ ३१ ॥
 मौलौ निवासादमृतांशुमौलेर्दक्षाध्वरध्वंसदृढव्रतस्य ।
 संक्रान्ततट्रीतिरिवाग्रगङ्गा जहोरवध्वंसयति स यज्ञम् ॥ ३२ ॥
 मर्दूर्ध्ववेगापहृताः सुराश्च कियत्कियच्च हविर्लभन्ते ।
 किं तत्र नार्हं असितुं ममेति जग्राह सर्वं हविरग्रगङ्गा ॥ ३३ ॥

एतावदायस्यसि किं वृथैव जहो सकृन्मज्ज जले मदीये ।
 स्वर्गं च याहीत्यनुगृह्णीतीव तं मज्जयामास तरंगिणी सा ॥ ३४ ॥
 मुराः पुरोडाशचरुध्रुवाज्यस्वीकारसातत्यगतश्रुधोऽपि ।
 उदन्यया केवलमर्दिताः किमाकर्णमम्भः पंपुरभ्रसिन्धोः ॥ ३५ ॥
 पुरा पतन्ती मुकुटे पुरारेलेभै फलं या किल दुर्विनीतेः ।
 भूयोऽपि सैवापचकार जहोः कुतः प्रकृत्या कुटिलोपशाम्येत् ॥ ३६ ॥
 यामापतन्तीं नहता रयेण संरभ्य तावज्जगृहे महेशः ।
 तां लील्यैवापिवति स्म जह्नुस्ततोऽप्युदग्रा ननु तं प्रपन्नाः ॥ ३७ ॥
 कायं मुनिः क्षत्तकुलप्रसूतः क्व सा नदी शंभुजटैकधार्या ।
 ग्रन्तामुना सैव यदि क्षणेन केनाधिगम्यस्तपसां प्रभावः ॥ ३८ ॥
 राजर्षिरेको विचकर्ष गङ्गामन्यः पुनस्तां कवलीचकार ।
 ब्रह्मर्षिभिर्धिग्धिगितः परं वा संन्यस्यतां किं नु तपोभिमानः ॥ ३९ ॥
 जातैव नीता विबुधैरियं द्यां शप्ता निरुद्धापि च वेधसा स्याम् (?) ।
 ग्रस्ता शिवेनाप्यथ जह्नुना च कस्मिन्क्षणेऽजायत न प्रतीमः ॥ ४० ॥
 कन्या तवेयं भवितेति देवैर्याचे मुने त्वामिति तेन चोक्तम् ।
 जह्नुर्जहौ कर्णपुटेन गङ्गां कर्णादिते यच्छतु काङ्क्षितं कः ॥ ४१ ॥
 रुद्धा चिरं यच्छ्रुतिसेतुमध्ये वद्धा चिरं यच्च जटामु शंभोः ।
 सा निर्ययौ वासनया तयैव विशृङ्खलं कर्णपुटान्महर्षेः ॥ ४२ ॥
 तां जह्नुकोपाध्यसनं प्रपन्नां कालाह्वहोः क्षोणितलेऽवतीर्णाम् ।
 नद्योऽनुरक्ता इव तत्र तत्र तरङ्गहस्तैर्दृढमालिलिङ्गुः ॥ ४३ ॥
 गच्छन्पुरस्तस्य रथो यथेच्छं गङ्गा च पश्चात्तमनुव्रजन्ती ।
 प्रायेण धाटीग्रहणप्रसक्तौ बालाबुभौ केलिपराविवास्ताम् ॥ ४४ ॥
 प्रवर्तते पावयितुं प्रदेशं यं यं नदी सा पुर एव तस्याः ।
 तं तं पुनन्तः स्वयमूर्भिवातास्तस्यै ददुर्नावसरं कदाचित् ॥ ४५ ॥

१. स्वर्वाचिशीकरासारचारसमीरकिशोरसंस्पर्शनेन निजदर्शनेन चाशेषकिल्बिषविशो-
 षणात्केवलं सकलजनदेहनिर्णेजनमात्रलम्बितफलसलिलाम् इति धर्मविजये दृश्यते.

भिन्दन्तमद्रीन्सरसीर्विशन्तं व्यापाटयन्तं च वनान्तराणि ।
 प्रवाहमन्या नयति स्म यत्नाद्भगीरथो मत्तमिव द्विपेन्द्रम् ॥ ४६ ॥
 अन्योन्यसंभेदसमुच्छ्रितासु कलोलरेखानु कदाचिदस्याः ।
 भूयः स्वलोकाक्रमसाध्वसेन दूरे मुग दुद्रुवुरन्तरिक्षे ॥ ४७ ॥
 स्वर्गादमर्त्यानवरोपयन्ती स्वच्छन्दतादुर्ललितैस्तरङ्गैः ।
 मर्त्यानपि स्वाम्भमि मग्नमात्रान्दिवं नयन्ती विजहार गङ्गा ॥ ४८ ॥
 विन्ध्यो गिरिः कुम्भजकोपभीतो गङ्गा च जद्गुलपितावलेपा ।
 शङ्के समानव्यसनाविवेमौ समीयतुद्वौ सविधेऽथ काश्याः ॥ ४९ ॥
 भक्त्या परित्यज्य गतिं सगर्वा भक्तं पुरस्कृत्य भगीरथं च ।
 विवेश विश्वेशितुरन्तिकं सा जानाति येनास्य जटाप्रभावम् ॥ ५० ॥
 त्यक्तावशिष्टं कियदम्बु गाङ्गं सारूप्यभाजां कतमेन लभ्यम् ।
 इत्थं सचिन्ते सति विश्वनाथे काशीमयासीदियमिज्जितज्ञ ॥ ५१ ॥
 त्रय्यन्तसिद्धाञ्जननिर्मलाक्षैस्तपोधनैरप्यनवेक्षितं यत् ।
 आलक्ष्यते धाम तदेव यस्यामात्यन्तिकेनाक्षिनिमीलनेन ॥ ५२ ॥
 यामभ्युपेताः परया समृद्ध्या भिक्षाशिनो दिग्वसना भवन्ति ।
 यामावसन्तो भवबन्धमुक्त्यै देहार्थ एवाकलयन्ति दारान् ॥ ५३ ॥
 भस्माङ्गरागाः शिरसः कपालं पात्राय मात्याय च जालमश्रुम् ।
 जना यदीयाः पुनराददानास्तनुं त्यजन्तीव न तु त्यजन्ति ॥ ५४ ॥
 आतन्वतीमुज्झिततारतम्यमात्रहृकीटं जगदेकरूपम् ।
 यामप्रबुद्धा इव पण्डिताश्च श्रेयः किमासादयितुं श्रयन्ते ॥ ५५ ॥
 सारूप्यभाजो बहवोऽत्र शंभोश्चत्वारि वक्राणि पुनर्विधातुः ।
 एकेन चैकं लवितव्यमित्थं प्राप्ते गतिः केति भणन्ति यस्याम् ॥ ५६ ॥
 प्राञ्जल्यन्ती सलिलावलेपात्प्राप्तं पुरो यं कमपि द्युसिन्धुः ।
 तस्मिन्महेशे पुनरन्वगेव यस्यां परित्रस्यति तज्जटाभ्यः ॥ ५७ ॥
 पठन्ति यस्यामथ पाठयन्ति प्राज्ञाः शतं निर्मिमिते कृतीश्च ।
 अस्तीन्यपूतान्यहयो न धार्या भोज्यं विषं नेति तु नावयन्ति ॥ ५८ ॥
 आसाद्य यत्राक्षरमेकमीशात्प्राणैर्विमुच्यार्धपथं प्रपन्नैः ।

सहे नराश्चेत्पशुपक्षिणोऽपिसर्वभूता स्म इति लयन्ते ॥ ५९ ॥
 सा तत्र सिन्धुर्विंशती प्रसन्ना सेव प्रसन्नाश्च गिरः कर्त्तवान् ।
 गभीरतास्वादिमवेगमूलां स्पर्धामवघ्नन्नितरेतरेण ॥ ६० ॥
 नय्यागतायामपि मुक्तिदायां तीर्थैः किमेभिः किमथापि लिङ्गैः ।
 इतीव काश्यामुभयानि तानि सा मज्जयन्ती शतशो व्यचारीत् ॥ ६१ ॥
 अन्भोभरैराश्रममण्डलानि संप्लावयन्ती शतशो मुनीनाम् ।
 प्रायेण तत्पापजिहासयेव ममज्ज गङ्गा मणिकर्णिकायम् ॥ ६२ ॥
 आपाततः स्वाद्विव तत्त्वतस्तु कूरादपि कूरतरं यदम्भः ।
 पीते कणेऽप्यस्य शरीरिणो यत्पिबन्ति हालाहलनप्ययत्नम् ॥ ६३ ॥
 ऐश्वर्यलोभात्स्वमुपागतानां कर्णे जपन्किंचन देहभाजाम् ।
 यः कोऽपि यस्यां कितवावतंसो भिक्षाकपालानि करेषु दत्ते ॥ ६४ ॥
 भर्तु स्वमेकं वपुरप्यशक्त्या प्रायः स्वतीराश्रयिणां जनानाम् ।
 शिष्येषु विन्यस्यति या त्रिलोकमृष्टिस्थितिध्वंसमहाधिकारम् ॥ ६५ ॥
 एकैकमस्याश्चुलुकं बहेयुरेते यदि कैव भवेद्द्युत्तिन्धुः ।
 इति क्षितीशे विभयां बभूव पश्यन्प्रजास्तत्र महेशरूपाः ॥ ६६ ॥
 अन्ता जटाभिः प्रथमं पुरारेग्रस्ता ततो या चुलुकेन जहोः ।
 ब्रह्मर्षिभिः सात्र पपे दृशैव भग्नः सकृद्भुज्यत एव नृयः ॥ ६७ ॥
 सा वेगादथ मणिकर्णिकाजलान्तःसंपातप्रतिहतिसंभवैर्द्युत्तिन्धुः ।
 व्याकीर्णैर्नवकुसुमैरिवाम्बुलेशैर्विश्वेशं विनयपरिष्कृता ववन्दे ॥ ६८ ॥

स्वच्छन्दप्रचरद्भगीरथरथकैकारधाराश्रव-

प्रत्युद्यन्मुनिलोकलोचनपुटीनिर्वेदसर्वकषैः ।

स्रोतोभिर्धनसारसान्द्रशिशिरैः स्वर्लोककलोलिनी

तामालिम्पदिवेन्दुचूडनयनज्वालाजटालां पुरीम् ॥ ६९ ॥ .

इति श्रीमद्भरद्वाजकुलजलधिकैस्तुभर्त्राकण्ठमतप्रतिष्ठापनाचार्यचतुरधिकशतप्रबन्ध-

निर्वाहकमहाव्रतयाजिर्श्रीमदप्पयदीक्षितसोदर्यश्रीमदाच्चादीक्षितपौत्रेण

नारायणदीक्षितात्मजेन श्रीनीलकण्ठदीक्षितेन विरचिते

गङ्गावतरणे काशीप्रवेशो नाम षष्ठः सर्गः ।

सप्तमः सर्गः ।

अथ संनिहितं भगीरथं सरितं तामपि तद्रथानुगाम् ।
 अवलोकितुमिच्छतां नृणामतुलस्तत्र बभूव संभ्रमः ॥ १ ॥
 अगृहीतविवेकमापणानुपसंहृत्य सवेगमेकतः ।
 पथिकान्वणिजोऽन्वयुञ्जत क नु सा सिन्धुरिति प्रतिक्षणम् ॥ २ ॥
 स्थविरेषु गतेषु जाह्नवीसलिलोत्पीडभिया ततस्ततः ।
 क्षणमध्ययनोपघाततः परितुष्टा वटवो विजहिरे ॥ ३ ॥
 प्रलयेष्वपि ये न शिक्षिताश्चिरमानन्दवनीनिवासतः ।
 मुनयः किल ते चिरायुषः सुरसिन्धूर्भिषु विस्मयं दधुः ॥ ४ ॥
 चरमं ववृषे भगीरथः शिशिरैरत्र नदीपयः कणैः ।
 पुरतस्तु तदा पदे पदे पुरयोषित्करलाजमुष्टिभिः ॥ ५ ॥
 पथि दिव्यनदीभगीरथौ प्रचलन्तौ शनकैः सविभ्रमम् ।
 अवलोक्य शिरोगृहस्थिता हरिणाक्ष्यो विदधुर्भिथः कथाः ॥ ६ ॥
 स्वलनात्कचिदुञ्जते पथि स्तिमितं पश्य रथं क्षिपन्त्यमी ।
 रभसाहतचक्रमण्डला रथदण्डा इव जहुजोर्मयः ॥ ७ ॥
 पतितामिह कर्णिकां चिरात्प्रतिलप्यार्पयितुं महेशितुः ।
 किमियं मणिकर्णिकासरस्यवगाढा सरिदारसातलम् ॥ ८ ॥
 सखि कर्षसि किं भगीरथं नयनैः प्रान्तनिविष्टतारकैः ।
 अदसीयरथानुपातिनी ननु मुग्धे सुरसिन्धुरेप्यति ॥ ९ ॥
 तमनुग्रहिणोषि किं दृशौ सखि नेमे पुनरागमिष्यतः ।
 ननु चोपदिशाम एव ते प्रथमं तेन वयं प्रतारिताः ॥ १० ॥
 इयदुच्चलितापि जाह्नवी न किमप्याहरतिस्र वस्तु नः ।
 अनुमातु मृषातपस्विना हृदयस्यैव हृता गभीरता ॥ ११ ॥
 इयमप्यपरा वराकिका दृगिवासाकममर्त्यवाहिनी ।
 अनुगच्छति तत्र तत्र तं पुरतो गच्छति यत्र यत्र सः ॥ १२ ॥
 अवसन्तममन्दमारुतं जगदेनज्जयतो नृपादितः ।
 स्वयमेव सखि सरः स्वयं शरचापावपि नाम संन्यसेत् ॥ १३ ॥

ननु दृष्टिपथेऽवतिष्ठसे नरनेतुः सखि दूरतो व्रज ।
 प्रतिपश्यति सोऽपि चेदितः प्रलयोऽयं ननु पौरयोषिताम् ॥ १४ ॥
 अलमेनमुदीक्ष्य निर्दयं सखि सौधादवरुह्यते [मया] ।
 त्वमिहास्व मनो वहिर्गतं मम चेदेति निरुद्ध्य शंस मे ॥ १५ ॥
 सरिदन्तरसंगमागसा स्वयमागन्तुमनिच्छतीमयम् ।
 महिषीमुदधेरसंशयं मदनोऽयं नयते तदन्तिकम् ॥ १६ ॥
 तरुणे शरदिन्दुमुन्दरे तरलापाङ्गवशंवदस्मरे ।
 कृतमानपरिग्रहाः क्षणं किममुष्मिन्नपि सन्ति योषितः ॥ १७ ॥
 अधिगोपय मैममाशये सहसैवोत्सृज यात्वयं क्वचित् ।
 ननु चायतपातिभिः शरैर्मदनो मर्मसु ताडयिष्यति ॥ १८ ॥
 हिमशैलनिषण्णकिंनरीनयनोपान्तनिपीतशेषितम् ।
 पिवतां नृपमेनमायतं नयनानां न किमस्ति नस्तृपा ॥ १९ ॥
 अपचित्य रसालपल्लवान्यधिरुह्य स्फटिकस्थलीमपि ।
 अवलोकयितव्यमेवमप्ययि मुग्धे किमवेक्षसे हठात् ॥ २० ॥
 त्वरयन्नुषिताः सुखेन नः स्वयमेवैनमवेक्षितुं नृपम् ।
 प्रहरन्पुनरिस्थमाशुगैः प्रसवास्तः कथमद्य जीयताम् ॥ २१ ॥
 दहतीव विधौ वनप्रिये परुषं जल्पति कुप्यति स्मरे ।
 स्वमनस्यपि खेदतापि ते किमयं निष्फलमीक्ष्यते चिरम् ॥ २२ ॥
 इति कर्णपुटेन पार्थिवः कलयन्पौरविलासिनीगिरः ।
 प्रचचाल तदा शनैः शनैः परिपश्यन्पुररामणीयकम् ॥ २३ ॥
 तनया इव मातरं चिरादुपयातामुपगम्य जाह्नवीम् ।
 प्रमदाद्भुतभक्तिशालिनो मुनयो वाग्भिरथोपतस्थिरे ॥ २४ ॥
 अपहर्तुमुपायतो विधेर्जननिर्माणमहाधिकारिताम् ।
 वितनोषि जनानजन्मनो यदसि प्रागमुनैव यन्त्रिता ॥ २५ ॥
 वितरिष्यसि काङ्क्षितानिति त्वयि विश्वासमवामुमः कथम् ।
 अपस्त्य वपुर्वपुष्मतां ननु तेभ्यो न ददासि तत्पुनः ॥ २६ ॥

दिश देवि सुतान्दिश स्त्रियो दिश भोगानिति नार्थयामहे ।
 जहिमो वपुरेव गृह्यतां तदिदानीमिति नो मनोरथः ॥ २७ ॥
 दिश नः प्रणतैव वाञ्छितं सुरसिन्धो यदि लिप्ससे यशः ।
 वपुरन्तमपि प्रतीक्षसे यदि काश्यां पुनरुक्तिरेव ते ॥ २८ ॥
 अमृतं हृतवत्यसि ध्रुवं हरकोटीरमृगाङ्कसंगता ।
 वयमप्यमृतार्थिनस्ततो भवतीमम्ब चिरादुपासहे ॥ २९ ॥
 वसवो बहवो विनाशिता न च गर्भे विधृतोऽपि षण्मुखः ।
 भवतीं सुतनिर्वृणामतो वदितुं मातरिति त्रपामहे ॥ ३० ॥
 निगमैस्तव संस्तवो महानपि सर्वज्ञशिरस्यवस्थितिः ।
 परिहर्तुमतस्तवौचिती भवमूलं ननु चक्रकाश्रयम् ॥ ३१ ॥
 सुखमास्व पुरीह याहि वा न पुनर्जातु यतस्व मत्कृते ।
 भवितव्यपरिक्रमैः कचित्सकृदस्मानपि सिञ्च शीकरैः ॥ ३२ ॥
 स्वतनूविषयामहंक्रियामपहातुं त्वयि मज्जतां सताम् ।
 भुवनत्रयगोचरैव सा पुनरुन्मीलति हा किमद्भुतम् ॥ ३३ ॥
 न विमुञ्चसि सावलेपतां ननु मुग्धे शमितापि शंभुना ।
 किमपि प्रणतैव देहिनां किमुपारोहसि मस्तकस्थलम् ॥ ३४ ॥
 इति जह्नुसुतास्तवोक्तिभिर्मुखरे तत्र मुनीन्द्रमण्डले ।
 अवरुह्य भगीरथो रथादगमद्विध्वपतेरुपान्तिकम् ॥ ३५ ॥
 शतशः परितोप्य शंकरं प्रणिपातैर्मुदितो भगीरथः ।
 सुकुमारतरैः सुगन्धिभिः कुसुमैरर्चयति स्म वाङ्मयैः ॥ ३६ ॥
 भव भूतपते विषाशनो भव भिक्षुर्मव भोगिभूषणः ।
 तदपि प्रतिपत्तुमर्थये तव सारूप्यविडम्बनामहम् ॥ ३७ ॥
 अयि लब्धकृताधिरोप्यतामपि वा भिक्षुकताभिनीयताम् ।
 इयतैव किमर्थिनो नरा जहति त्वां कपटैकशिक्षिताः ॥ ३८ ॥
 मदनान्तकविष्टपत्रयक्षुधिताह्लादनकङ्कणाङ्कया ।
 अपि नोदरमन्नपूर्णया तव पूर्येत विनैव भिक्षया ॥ ३९ ॥

जटिलोऽसि दिगम्बरोऽसि यज्जितकामस्य तदर्हमेव ते ।
 गुणगृह्य इतीदमुच्यसे किमपि च्छादय सव्यमङ्गकम् ॥ ४० ॥
 स्वयमेव दिशन्मदीप्सितं वह निःश्रेयसदानशौण्डताम् ।
 परथापि तदर्पयिष्यते ननु गङ्गामणिकर्णिकादिभिः ॥ ४१ ॥
 भुवनत्रयभारवाहिना भवता मे भवितुं न कौतुकम् ।
 भवदङ्घ्रिसरोजसेविषु प्रमथेप्वेकतरत्वमस्तु मे ॥ ४२ ॥
 भवबन्धहरोऽस्मि देहिनामिति विश्राम्यतु वीरघोषणा ।
 चतुरो यदि पूर्वमात्मनः श्लथय त्वं त्रिजगत्कुटुम्बिताम् ॥ ४३ ॥
 सति हेमगिरौ शरासने सति वेश्मन्यपि राजते गिरौ ।
 भवता शिव भैक्षवृत्तिना क्रमितव्यः समयः क्रियानयम् ॥ ४४ ॥
 वहसीन्दुमनेन किं भवेद्भवतो वस्तुषु सारवेदिता ।
 भवदादरणात्कपालवद्भवति प्रत्युत तस्य हेयता ॥ ४५ ॥
 त्रिपुरेषु परीक्षितं स्मितं मदनो वेद कटाक्षमीश ते ।
 ननु नाम जनो जिजीविषुर्वहुमानं भवतोऽर्थयेत कः ॥ ४६ ॥
 सकृदत्र समेयुषां नृणां शिरसि स्थापयसे सुरापगाम् ।
 अमुमर्थमजानता मया कियदस्यै सरिते कृतं तपः ॥ ४७ ॥
 इति स्तुवन्मुकुटनिवेशिताञ्जलिर्भगीरथः प्रणतशिवंकरं हरम् ।
 न्यवर्तत क्षणगमनोपरोधतः क जाह्नवी प्रतिचलिता तदादिति ॥ ४८ ॥

अथ नृपमधिरूढस्यन्दनं यान्तमग्रे

सुरसरिदनुयान्ती वीचिभिर्मन्थराभिः ।

विहितजनकुटुम्बा संनिधौ दण्डपाणे-

र्वलवदनुगमेऽपि प्राप्तशङ्केव रेजे ॥ ४९ ॥

आचान्तो नयनैरपक्षमवलनैरायम्य पारैर्जनै-

र्धावं धावमुपावरुन्ध्य सरणिं सङ्घीभवद्भिः पुरः ।

स्पृष्टः साधय साधयेति लहरीहस्तैरिवान्वक्तया

त्रस्यन्त्या पुरशासनादतिययौ देवः स वाराणसीम् ॥ ५० ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-
निर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षितपौत्रेण
नारायणदीक्षितात्मजेन श्रीनीलकण्ठदीक्षितेन विरचिते
गङ्गावतरणे विश्वेश्वरस्तवो नाम सप्तमः सर्गः ।

अष्टमः सर्गः ।

समतिलङ्घ्य पुरीमथ काशिकां स पुरतः प्रचचाल भगीरथः ।

मुरसरिज्जलसंलवसंभ्रमक्षुभितजानपदेन पथा शनैः ॥ १ ॥

नरपतेर्दधतीव सहायतां नगरपार्श्वचरी सरयूस्तदा ।

पथि पुनः स्वयमेव समागता परिचर्कष नमःसरितं क्षणात् ॥ २ ॥

अनुसृतः सरितैष पलायते ननु बलादनया ह्रियते हठात् ।

इति नृपः पशुभिः स निसर्गतो निजगदे पथि जानपदैर्जनैः ॥ ३ ॥

पथि चचाल भगीरथदर्शिते मुरनदी नन्दमहं स्तुवे ।

पथि तदाचरिते ननु तद्भुवा प्रकृतिमण्डलमेव नियम्यते ॥ ४ ॥

कियदितश्चलितव्यमिति श्रमव्यतिकरादनुयोक्तुमिवोद्यता ।

असकृदस्पृष्टदूर्मिकराग्रतः प्रचलितं पथि तं पुरतो नदी ॥ ५ ॥

चिरनिरूढमनोरथमालिका मुरनदी दयिताननचुम्बने ।

कलयति स्म मुखानि सहस्रधा सति समीपगते मकरालये ॥ ६ ॥

पथि विलम्ब्य विलम्ब्य पदे पदे गिरिगुहासु निलीय निलीय च ।

उपजगाम कथंचिदुपान्तिकं नववधूरिव नर्मसखस्य सा ॥ ७ ॥

अनशनव्रतकर्षितकुम्भभूसलिलपारणसंशयितात्मसः ।

अवततार बिले किल केवले जलनिधेरथ भूमिपते रथः ॥ ८ ॥

तमसि तत्कुहरोपहिते महत्यनुचिता तपनातपसंकथा ।

तपन एव यदि स्वयमापतेद्भवति कज्जलपिण्ड इव क्षणात् ॥ ९ ॥

१. मातृकायां 'न न बलादनया' इत्येव वर्तते.

उपनिपत्य पुरेव पिपासया जिगमिषन्ति न यावदितोऽन्यतः ।
जलधरा इति तावद्विन्ध्यनो हुतवहः किल तानपि जग्रसे ॥ १० ॥
प्रतिनवान्मुदशीकरसेचनप्रकटितोष्मणि तत्र हि यादसाम् ।
ज्वरमधत्त यथा जलदागमो न तु तथा मधुमासविपर्ययः ॥ ११ ॥
प्रतिनिदाधविरामसमाहितैर्जलधरान्मुभिराहितवृत्तयः ।
कतिचिदासत कण्ठगतासवो जलपतेः पुरि तोरणवालकाः ॥ १२ ॥
पतिभिया निपतेयुरितोऽद्रयः क्षितितले जगदण्डमितः स्फुटेत् ।
तदनु चावरणोदकमुत्पतेदिति मनोरथमूहुरिह स्थिताः ॥ १३ ॥
प्रियतमाभिगमाय सुदूरतोऽप्युपगताः सरितो जलदागमे ।
तमनवेक्ष्य शुचेव तदास्पदे प्रथम एव पदे विलयं गताः ॥ १४ ॥
क्षितिभृतः कुलिशाहतिकातराः शरणमित्यभजन्त यमर्णवम् ।
स च वभूव कैथा परिशेषितो विधिः रां मुखता ननु तादृशी ॥ १५ ॥
कवलितास्तिमिभिः शफरार्भकाः सुखममंसत जीवनतो मृतिम् ।
सलिलशालिषु तद्वदनाध्वसु क्षणपरिक्रमणोत्सवलिप्सया ॥ १६ ॥
क्वचन भानुमुतादिमहानदीपतनतः शिशिरास्त्रिव भूमिषु ।
परिमितानमितस्तनुशोषणाज्जलधरानवलोक्य शुशोच सः ॥ १७ ॥
रविकरोपनिपातविशेषितस्फुटितकर्दमरन्ध्रनिरन्तरम् ।
विलमवेक्ष्य विभाय स वारिधेः सुरनदी सलिलव्ययशङ्कया ॥ १८ ॥
चिरमनेन पथा परुषोष्मणा प्रतिनिशं प्रचरन्नपि चन्द्रमाः ।
कथमहो न कदापि विलीन इत्यसकृदाकलयन्स विसिसिये ॥ १९ ॥
अथ भगीरथदेवपथानुगा सुरनदी तदवाप विलं भुवः ।
प्रथममावसथादिव वेधसः प्रमथनाथजटागहनोदरम् ॥ २० ॥
सति सैरस्वति सन्ति पयोधराः सति तदम्भसि सन्ति च सिन्धवः ।
तदिह काम्बुकथेति विषीदतामभयदेयमजायत यादसाम् ॥ २१ ॥

१. 'कथापशेषितो' इति मातृकायाम्. २. सरस्वति=समुद्रे. 'सरस्वान् सागरोऽर्णवः' इत्यमरः.

कियदिदं परिपूरयितुं भवेत्सगरसूनुनस्वाग्रकृतं विलम् ।
 इति पतद्भिरपि सयमन्धरं सिमसिमायितमेव तदूर्मिभिः ॥ २२ ॥
 समदवल्गादमर्त्यतरङ्गिणीशफरवर्गनिरीक्षणलज्जिताः ।
 अनुवभूवुरहो नु महोत्सवं तमपि सिन्धुशया जलजन्तवः ॥ २३ ॥
 मधुरिमैकरसापि सुरापगा लवणतामगमत्पतितार्णवे ।
 भुवनमूल्यरसापि हि साहिती कुक्कविवक्रगता कुरुते व्यथाम् ॥ २४ ॥
 सुरनदीसलिलानिलताडितः परिजहौ भसितावरणं पुनः ।
 अधित धूममथाग्निरविन्धनः सति समीपतले पुनराद्रिते ॥ २५ ॥
 पयसि संभृत एव यथापुरं जलनिधौ मिलिता जलजन्तवः ।
 यदि भवन्ति कथंचन संपदो भवति का स्वजनेषु दरिद्रता ॥ २६ ॥
 सगरनन्दनरन्ध्रसमुत्पतद्भुजगराजपुरीतिमिरावृते ।
 जलनिधेः कुहरे लुठनादभूत्सुरनदीसलिलेष्वपि नीलता ॥ २७ ॥
 समुपलभ्य पयांसि यथापुरं मुमुदिरे न तथा जलमानवाः ।
 सलिलशोषदशासु लयं गतान्समनुचिन्त्य शिशूनरुदन्यथा ॥ २८ ॥
 समधिक्रोष्मणि तत्र विलिल्यिरे निपतिताः प्रथमे सरिदूर्मयः ।
 सपदि पूरितसागरवीचिकाप्रतिहताश्चरमे तु निवर्तिताः ॥ २९ ॥
 चुलुकितो मुनिनापि गतत्रपः परिजुषोष पुरेव तदार्णवः ।
 मतिमता ध्वनितव्यमदोषवत्क इव वेद गतं सदसच्च वा ॥ ३० ॥
 अयमगाहत शोषमिह स्थिता जलचरा बहवः प्रलयं गताः ।
 इति तदम्बुनरा मुदिताः क्षणादकथयन्नातकल्पकथामिव ॥ ३१ ॥
 अथ पतन्तममुं नृपते रथं तमपि सागरपूरणनिस्वनम् ।
 युगपदेव पपुः सुखमीक्षणैरनिमिषैरहिलोकपुरंध्रयः ॥ ३२ ॥
 फणधरालयमूलनिवासिनं प्रमथनाथमवेक्ष्य भयेन चा ।
 क्षणनिरुद्धतरङ्गरया पुनः परिपपात भगीरथबोधिता ॥ ३३ ॥
 कनकभूधरमूलमणित्विषा गलितसंतमसेऽथ रसातले ।
 भुजगराजभुजार्गलपालितां धुरि ददर्श स भोगवतीं पुरीम् ॥ ३४ ॥

प्रवसतो विनिवर्तयितुं पतीन्कृतधियः किल यत्फणिकन्यकाः ।
 पथि कुहापि तदीक्षणगोचरे परिनिपत्य भवन्ति गतज्वराः ॥ ३५ ॥
 स्वयमुपेतसमीरकृताशनैः स्फुटितभूविवरोदरशायिभिः ।
 फणधरैरनपेक्षितवेतनैः प्रभुरवर्तत यत्र स वामुकिः ॥ ३६ ॥
 सैदनमेत्य स जग्धिकृते सखीन्समुपहूय निवेद्य च पङ्क्तिशः ।
 विदधति व्यजनैरुपवीजनं किमपि यत्र मुखेप्वनिलाशनाः ॥ ३७ ॥
 सति फणावल्यातपवारणे सति च तन्मणिदीपशिखाङ्कुरे ।
 घनतटिज्जटिलेषु घनागमेप्वभिसरन्ति न यत्र फणिस्त्रियः ३८ ॥
 न विधुरस्ति न दक्षिणमारुतः क इव तद्विधुरः कुन्नुमायुधः ।
 तदपि शासनमस्य दुरुत्तरं शिरसि विभ्रति यत्र फणिस्त्रियः ॥ ३९ ॥
 कतिचिदच्युतमञ्चकुलोद्भवाः कतिपये हरकुण्डलवंशजाः ।
 रविरथाश्वगुणान्वयजाः परे तदिह तार्क्ष्यभयं न यदोकसाम् ॥ ४० ॥
 अधुतसिद्धशिरोमणिभूषणो ग्रथनविश्लथनासहकञ्चुकः ।
 अधृतकुण्डलमुग्धमुखाम्बुजो जयति यत्र भुजङ्गवधूजनः ॥ ४१ ॥
 सति महावरणेऽपि हि यज्जना न दधते परिखाखनने त्वराम् ।
 तनुतराब्जभवाण्डकरण्डकाधरकपालपरिक्षतिशङ्कया ॥ ४२ ॥
 परिपतत्सु ततः स समन्ततः स्वमवलोकयितुं पुरवासिषु ।
 बहिरभीतवदास्त हृदा पुनः परिजजाप पतङ्गपतेर्मनुम् ॥ ४३ ॥
 पतति तत्र मुधाशनदीजले फणधराः कतिचित्पथि पातिनः ।
 प्रविशिशुर्भयसंकुचिताङ्गका रथविटङ्कपदेषु महीपतेः ॥ ४४ ॥
 प्रमथनाथजटापटलापतत्फणधरेन्द्रमुखादखिलां कथाम् ।
 श्रुतवतां किल तन्नगरौकसां सुरनदी न बभूव भयावहा ॥ ४५ ॥
 प्रविशतीषु रसातलमण्डलं त्रिदशसिन्धुजलोरगपङ्क्तिषु ।
 अजनि बन्धुसमागमसंभवः फणभृतां प्रतिमन्दिरमुत्सवः ॥ ४६ ॥
 अथ परीत्य स भोगवतीं पुरीममरसिन्धुसखो वसुधेश्वरः ।
 शुचि विविक्तमनोरममासद्भगवतः कपिलस्य तपोवनम् ॥ ४७ ॥

कपिलकोपहुताशनसंभृतं स पुरतः पितृभस्म निरीक्ष्य तत् ।
 प्रमदशोकसमागममूर्च्छितो द्विविधमश्रु दधौ युगपद्दृशोः ॥ ४८ ॥
 अथ रथादवतीर्य भगीरथे सगरजानुपसर्पति वीक्षितुम् ।
 भसितराशिममज्जयदम्भसा भगवती सुरलोकतरङ्गिणी ॥ ४९ ॥
 सुरसरित्कवलीकृतशेषितं दिवि यदास्त पदं त्रिदिवौकसाम् ।
 तदपि तत्क्षणनिर्हृतकल्मषैरपहृतं बलिभिः सगरात्मजैः ॥ ५० ॥
 प्रथमलब्धसुरालयसंभृतप्रतिनवामृतपानगलत्तृषः ।
 तदपवर्जितमञ्जलिमम्भसामपि पपुः पितरः सुतवत्सलाः ॥ ५१ ॥
 अथ नदीभवगाह्य विनिर्गतः क्षितिपतिः परिपूर्णमनोरथः ।
 मृदुगभीरपदामशृणोद्वि स्तुतिं.....चतुराननगुम्फिताम् ॥ ५१ ॥
 न सगरोऽयमविन्दत नांशुमान्न च भवज्जनकस्तपसि स्थितः ।
 तमपि लब्धवतोऽद्य मनोरथं तव यशो न गिरां पथि वर्तते ॥ ५३ ॥
 श्रुतिगिरोऽपि विचित्य विचित्य यं विफलयन्ति परिश्रममात्मनः ।
 समुपलभ्य तमेव महेश्वरं क इव नाम नियोजयितुं प्रभुः ॥ ५४ ॥
 दशमुखोऽपि यदङ्घ्रिनियन्त्रितान्परिचर्ष पुरा न भुजान्निजान् ।
 क इव तस्य कपर्दपथंगतां सुरनदीमपि कर्षतु साहसी ॥ ५५ ॥
 यदभजन्त दिवं सगरात्मजा यदपि सिन्धुरपूर्यत शोषितः ।
 यदुपयन्ति नराश्च परं पदं तदखिलं तव तात तपोबलात् ॥ ५६ ॥
 तव भगीरथ वत्स सुतार्थिनस्तनुभवा सरिदस्त्विममादिमा ।
 इति निशम्य गिरं परमेष्ठिनं परिजहौ स तपोजनितां व्यथाम् ॥ ५७ ॥
 ततः समामच्य वियन्नदीं तां तदम्बुसंपातपथेन देवः ।
 अपाङ्गपातैः फणिसुन्दरीणामनुद्रुतः प्राप तटं पयोधेः ॥ ५८ ॥
 ततश्चिरादेत्य तटं पयोधेः प्रतीक्षमाणा नृपतेर्निवृत्तिम् ।
 चमूसमेताः सचिवास्तदीयास्तमुत्पतन्तं सलिलादपश्यन् ॥ ५९ ॥
 संमुद्यतस्तस्य जलान्नृपस्य मुखेन मुग्धसितसुन्दरेण ।
 उल्लासमासादयति स सेना वेल्लेव सिन्धोः शशलाञ्छनेन ॥ ६० ॥

तपोविपाकेन निसर्गतोऽपि तमप्रधृष्यं च शनैरुपेत्य ।
 पौरैरहंपूर्विकया प्रणेमे तदग्रविन्यस्तमहोपहारैः ॥ ६१ ॥
 दृष्टवानुकम्प्यानथ संवभाषे संभाषितव्यान्पुनरालिलिङ्ग ।
 आलिङ्गितव्यान्प्रणनाम वीरः पौरैश्चिरादुत्सुकतां प्रपन्नः ॥ ६२ ॥
 प्रख्यापितं प्राक्सुरलोकसिन्धुतरङ्गरेखाजयडिण्डिमेन ।
 पृष्ठं प्रधानैः सचिवैरुदन्तं संगृह्य वीरः स्वमुदाजहार ॥ ६३ ॥
 अलङ्घ्यवाक्यैरथ बन्धुवर्गैराप्तैरमात्यैरनुजीविमिश्च ।
 संप्रार्थ्यमानः सममस्त वीरः स राजनेपथ्यविधिं तदानीम् ॥ ६४ ॥
 मन्दाकिनीमज्जनपूतमेको विलसयन्नस्य जटाकलापम् ।
 उन्नम्य मौलिं ग्रथयांबभूव मुक्तामयैर्दामभिरेव सान्द्रम् ॥ ६५ ॥
 स दुग्धसिन्धूदरजन्मनेव शुद्धेन रेजे श्रुतिमौक्तिकेन ।
 कीर्त्येव कर्णगतया दिगन्तसमाक्रमोदन्तनिवेदनाय ॥ ६६ ॥
 आपाण्डरे चन्दनचर्चिकाभिरामुक्तमुक्तासरलोभनीये ।
 वक्षःपदे तस्य चिरेष लक्ष्मीर्भस्माङ्गरागव्यसनं मुमोच ॥ ६७ ॥
 चचार कर्णद्वयसानुरागे चित्ते यदन्तःपुरसुन्दरीणाम् ।
 स तेन संरक्त इवावभासे परिष्कृतः काञ्चनकञ्चुकेन ॥ ६८ ॥
 स पादमूलग्रथितासिधेनुराबद्धतूणः समुपात्तचापः ।
 मुखेन रक्तान्तविलोचनेन मूर्तो रसो वीर इवावभासे ॥ ६९ ॥
 हृष्टेन गङ्गानयानान्नदीनां पत्या धुरि न्यस्तमिवोपहारम् ।
 सखायमुच्चैःश्रवसस्तुरङ्गं स पाण्डरं कंचिदुपासुरोह ॥ ७० ॥
 पदेन किञ्चिच्चलितेन सैन्धवं भ्रुवा च पर्यन्तविलोलया चमूम् ।
 प्रचालयामास समं भगीरथः शनैस्ततः सागरतीरवर्मना ॥ ७१ ॥
 दृगन्तरान्धंकरणं फणाभृतां दिगन्तगन्धद्विपकर्णदारुणम् ।
 मुकुन्दनिद्रारसमोषभीषणं बबन्ध भेरी पुरतोऽस्य मौखरीम् ॥ ७२ ॥
 तदानकध्वानतरङ्गसंघवैर्वबन्ध शय्या बलिहन्तुरन्धताम् ।
 समीपमासेदुषि सा किमन्यथा विशङ्कमासीत् विहंगुपुंगवे ॥ ७३ ॥

दिवौकसः पाणिविहारमात्रतो दृशोर्निकोचेन परं फणाभृतः ।
 अनेन तेनापि नरा व्यवहरन्नथ क्षणं गर्जति तस्य दुन्दुभौ ॥ ७४ ॥
 कठोरधाराङ्कुशपातसंकुचत्सवृंहितोदस्तमुखा विषाणिनः ।
 चमूचराः कोशवितीर्णसंभ्रमैर्निषादिभिर्दूरत एव निन्यिरे ॥ ७५ ॥
 तनुच्छदासञ्जितचर्मपट्टिकानिबद्धकौक्षेयनिषङ्गकार्मुकाः ।
 खलीनरज्जुग्रहणोच्छिद्रताननाः प्रचेलुरश्वाः पुरतोऽस्य सङ्घशः ॥ ७६ ॥
 पताकिनीमूलचरो भगीरथः समन्निवर्गैश्चतुरैरतर्क्यत ।
 अनुद्रुतः प्राक्चिरमभ्रगङ्गया स्वयं च तां किंचिदनुद्रवन्निव ॥ ७७ ॥
 योधैस्तरङ्गाननु निष्पतद्भिर्भङ्गैश्च योधाननु धावमानैः ।
 मिथो मृषा युद्धमिवाततान महार्णवस्तस्य बलाण्येन ॥ ७८ ॥
 प्राप्तोपगूहा इव वारिराशेः पर्यन्ततालीवनमर्मरेण ।
 तरङ्गरेखाविलयान्तरेषु सेनारवाः शुश्रुविरे नृपेण ॥ ७९ ॥
 दिव्यं पयः क्षोणितलेऽवतार्य संपन्नकीर्तिं तमिवानुकर्तुम् ।
 भौमं रजो वाजिखुरप्रसूतं पताकिनी तस्य दिवं निनाय ॥ ८० ॥
 सैनिकावतरदीर्घतरङ्गा संददर्श सरयूमविदूरे ।
 सानुरागमुपगूहितुमग्रे संप्रसारितकरामिव देवः ॥ ८१ ॥
 ततो विलम्ब्य क्षणमागमय्य पताकिनीमप्यनुसंपतन्तीम् ।
 स राजचिह्नैरुपसेव्यमानः शनैरयोध्याभिमुखं प्रतस्थे ॥ ८२ ॥
 तृष्णाकदुष्पां पततामभीक्ष्णं पौराङ्गनालोचनमण्डलानाम् ।
 उत्सारणायैव स चामराभ्यां संवीज्यमानः शनैरयासीत् ॥ ८३ ॥
 तस्याग्रतो निर्मलमावभासे साम्राज्यचिह्नं नवमातपत्रम् ।
 पुरौकसां दर्शयितुं नृपेण नीतः कियानंश इवाभ्रसिन्धोः ॥ ८४ ॥
 आलिप्तहर्म्याग्रपदं सुधाभिवाबद्धहेमध्वजलोभनीयम् ।
 समृष्टरथ्यं च समन्ततोऽपि भगीरथस्तन्नगरं विवेश ॥ ८५ ॥
 पताकिनीभिः प्रविशन्तमन्तर्लजैरवर्षन्पुरयोषितस्तम् ।
 गङ्गावतारावसरे पुरेव दिव्यैः प्रसूनैर्दिवि देवकन्याः ॥ ८६ ॥
 आह्लादिभिर्मङ्गलतूर्यधोषैराशीवचोभिश्च समं जनानाम् ।
 सौधाधिरूढैः शतशोऽवरोधैः संदृश्यमानः सदनं विवेश ॥ ८७ ॥

संभाव्य देवः क्रमशो द्विजातीन्बन्धूनमात्याननुजीविनश्च ।
 द्वारान्तिकस्तब्धवधूसमाजसंवाधमन्तःपुरमाविवेश ॥ ८८ ॥
 वियोगखिन्नास्तपसा विषण्णं स्वप्नेक्षिताः स्वप्नदशानुभूतम् ।
 स्मेराननाः स्मेरमुखारविन्दं तमभ्युपेयुस्तरुणं तरुण्यः ॥ ८९ ॥
 पादे निपेतुः परिरभ्य दीर्घं तस्थुर्मुखैस्तस्य मुखं चुचुम्बुः ।
 मङ्कल्पयोगाच्चिरविप्रलब्धास्तथापि तं नैव विशश्चसुस्ताः ॥ ९० ॥

संरक्षन्नुजीविनो वितरणैः संप्रीणयन्नर्थिनः

पौराञ्जानपदानपि प्रतिदिनं पश्यन्दयादृष्टिभिः ।

आ वेधोगृहमा रसातलमपि खं नाम विश्रावय-

न्दीनत्राणकृता भुजेन बुभुजे देवः समस्तां भुवम् ॥ ९१ ॥

वाचं व्याकुरुते चिरंतनगिरं मीमांसते चोभयीं

पान्थः काव्यपथेषु पादकमले सक्तः पुरारेरिति ।

मामेतत्कथयिष्यतीति रचितं काव्यं मया तत्पुन-

स्तावद्वक्ष्यति वा न वा तदुपरि न्यस्तः समस्तो भरः ॥ ९२ ॥

साहित्यं न हि जानते कतिपये शास्त्रैकनिष्ठा यदि

क्षन्तव्यं विदुषामिदं क्व नु पुनः सर्वत्र सर्वज्ञता ।

उत्पन्नाः किल धूमकेतव इव क्लिश्नन्ति यत्साहितीं

दुर्वैदग्ध्यलवेन केचिदिह तद्दुःखाय विद्यावताम् ॥ ९३ ॥

अस्पृष्टाः कलयापि दुष्कविकुलैरज्ञैरनाकर्णिता

ज्ञानाज्ञानवतां कदाप्यपतिता दूरे दुरूहाध्वनि ।

खेलन्तु श्रुतिसंपुटीचुलकिताः स्वैरं रसज्ञैर्जनैः

प्रत्युक्तिच्यवमाननूतनमुधासाराः कवीनां गिरः ॥ ९४ ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-

निर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षितपौत्रेण

नारायणदीक्षितात्मजेन श्रीनीलकण्ठदीक्षितेन विरचिते

गङ्गावतरणे भगीरथनगरप्रवेशो नामाष्टमः सर्गः ।

समाप्तोऽयं ग्रन्थः ।

